

జనశక్తి

విప్లవ కమ్యూనిస్టుల పత్రిక

సంపుటి : 53

సంచిక : 18,19

విజయవాడ

5-10-2020

పేజీలు : 24

వెల : రు. 10/-

దుఃఖాన్ని బిగమింది కర్తవ్య సాధనకు ముందుకు సాగుదాం

కా॥ విశ్వం

కామ్రేడ్ జశ్వంతరావు కమ్యూనిస్టు తాత్విక, రాజకీయ, నిర్మాణ దృక్పథం తిరుగులేనిది. అచంచలమైన కామ్రేడ్ జశ్వంత్ విశ్వాసాలు కమ్యూనిస్టు విప్లవోద్యమంలో నిర్మాణాత్మక కృషికి దోహదపడ్డాయి. ప్రశాంత్ పేరుతో రాసిన ఆయన రచనలలో, తన అంతరంగాలలో దోపిడీ వ్యవస్థపై వున్న ఆగ్రహాన్ని, దానిపై వున్న ద్వేషాన్ని వెళ్ళగక్కుతూ వుంటాయి. పైకి ప్రశాంతంగా కనబడే జశ్వంతరావు, రాజకీయాలకు సంబంధించినంత వరకు అంత ప్రశాంతుడు కాదు. గుండె కొలిమిలో నుంచి ఆయన కలం అక్షరాలకు రూపమిచ్చేది.

హైస్కూలు, కాలేజీ చదువులనుండి హేతువాదిగా, కుటుంబంలోని మూఢ నమ్మకాల ఆచరణను 'మారాం' చేసి మాన్పించాడు. మెడికల్ కాలేజీలో కుల దురహంకారాన్ని ప్రిన్సిపాల్ గారే పెంచుతున్నారన్న స్టూడెంట్ యూనియన్ వాదనకు కట్టుబడి తిరుగుబాటు చేశాడు. కాలేజీ నుండి సస్పెండ్ చేసినా వెనక్కి తగ్గలేదు. ఈ లక్షణాలు సహజంగానే కామ్రేడ్ జశ్వంత్ కమ్యూనిస్టు తాత్వికత వైపుకి తీసుకెళ్లాయి. దానికనుగుణంగానే తన జీవితాచరణ రూపుదిద్దుకుంది. కామ్రేడ్ జశ్వంత్ కు ఉద్వేగాలకు గురయ్యే తత్వమున్నా, ఉద్వేగాల మూలంగా ఆయన కమ్యూనిస్టు విప్లవకారుడు కాలేదు. లోతు, బరువు, వైశాల్యం గల తాత్విక, సిద్ధాంత రాజకీయ దృక్పథం మూలంగానే కమ్యూనిస్టు విప్లవకారుడిగా మారాడు. నిబద్ధత, నిమగ్నతలతోనే కమ్యూనిస్టు విప్లవోద్యమంలో తలమునకలుగా కృషి చేశాడు. జీవిత చివరి క్షణం వేదన, బాధలను జీవితం పట్ల, విప్లవం పట్ల ఆశతో భరించాడు. ఆగస్టు 25వ తేదీన కామ్రేడ్ శేషమ్మకు "నేను వస్తాను, వెనక్కి వస్తానని" మాస్కోలో నుంచే అరిచి చెప్పాడు. స్వరం బలహీనంగా పలుకుతున్నా గుండె అరుపు దృఢంగా వినిపించింది.

కోవిడ్-19 పైన రాజకీయ, ఆర్థిక కోణాల నుంచీ, ప్రజల కోణంలో నుంచి విశ్లేషణలు రాసిన కామ్రేడ్ జశ్వంత్ కరోనాను తిప్పికొట్టగలిగాడు. కానీ ఊపిరితిత్తులు రెండేళ్ల క్రితమే దెబ్బతిన్న

ఫలితంగా అవి కోలుకోలేకపోయాయి. ఊపిరితిత్తులు అరవై శాతం దెబ్బతిన్నప్పటికీ నలభై శాతం శక్తితో శ్వాసిస్తూ పనిచేశాడు.

నాకనిపిస్తుంది. ఎవరికైనా అనిపించవచ్చు ఇంత దీక్షా దక్షతలు గల కామ్రేడ్ సిగరెట్ పొగ అనే భూతాన్ని జయించలేకపోవడాన్ని ఏమనాలి? సిగరెట్టు పొగకి బానిసనాలా? తీవ్ర ప్రమాద ఘంటికలు మ్రోగుతున్నా నిమ్మకు నీరెత్తినట్లు ప్రవర్తించడాన్ని హర్షించాలా? ఎవరూ ఏమీ చేయలేక చూసీ చూడనట్లు పూరుకొన్న సహచరులం. ఇప్పుడు దుఃఖిస్తే ఏం లాభం? జశ్వంత్ ఈ విషయంలో బలహీనుడే. అయినా దోపిడీ వ్యవస్థను ధిక్కరిస్తూ పోరాడిన ధీరుడే.

పార్టీ పూర్తి కాలపు కార్యకర్తగా 1976లో ప్రకటించుకొన్న జశ్వంత్ పెద్ద బరువు నెత్తుకున్నాడు. విప్లవోద్యమంలో సంభవించిన వివిధ పరిణామాల్లో సామ్రాజ్యవాద, భూస్వామ్య, దళారీ బూర్జువావర్గ వ్యతిరేక రాజకీయాలను ఎండగట్టే పనిలో నిమగ్నమయ్యాడు. పార్టీలో అనైక్యతలు, చీలికలతో ప్రమేయం పెట్టుకోకుండా అదే పనిలో నిమగ్నమయ్యాడు. పార్టీ నిర్దేశించిన, పార్టీకి అవసరమైన ఈ పనిపైనే తన కేంద్రీకరణ పెట్టాడు.

1978 నుంచి వివిధ ప్రాంతాలలో పార్టీ నిర్వహించిన క్లాసులలో బోధకుడి పాత్రను నిర్వహించాడు. శ్రీకాకుళం గిరిజన సంఘ సభ్యులకు మార్క్సిజం, లెనినిజం, మావో ఆలోచనా దృక్పథాన్ని బోధించే క్లాసులను జశ్వంత్, ఎ.వి.ఆర్.లు తీసుకున్నారు. మార్క్సిజం-లెనినిజం-మావో ఆలోచనా విధానం అన్న మన ప్రాపంచిక దృక్పథాన్ని అనేక క్లాసులలో బోధించాడు.

ఎన్నో వ్యాసాలను అనువాదం చేశాడు. తెలుగు నుంచి ఇంగ్లీషులోకి కామ్రేడ్ విశ్వానికి అనువాదకుడిగా, పార్టీ అన్ని సమావేశాలలోను వ్యవహరించాడు. తరిమెల నాగిరెడ్డి 'తాకట్టులో భారతదేశం' అన్న పుస్తకం రెండవ ముద్రణకు ముందుమాట ఆయన విశ్లేషణా శక్తిని

మహాత్తర రష్యా, చైనా విప్లవాలకు జేజేలు

జనశక్తి

విప్లవ కమ్యూనిస్టు పత్రిక

సంపాదకుడు

పి. జనసంతరావు

వెబ్సైట్ :

www.janasakthionline.com

ఈ-మెయిల్ :

janasakthi1963@gmail.com

సంపుటి : 53 సంఖ్య : 18,19

గత సంచిక 16,17గా గమనించగలరు

5-10-2020

లోపలిపేజీల్లో.....

అంతర్జాతీయం :

అమెరికా అధ్యక్ష ఎన్నికలు

3

చరిత్రపుటల నుండి :

బోల్షెవిక్ విజయానికి ఒక

ముఖ్య షరతు - లెనిన్

6

రాజకీయార్థికం :

సంక్షోభ భారాలు

8

నూతన విద్యావిధానం

11

తెలంగాణా-నూతన రెవిన్యూ చట్టం

13

ప్రశాంత భూషణ్ కేసు వివాదం

19

రాష్ట్రీయం :

పోలవరం నిర్వాసితుల సమస్యలు

15

విశాఖలో వరుస 'ప్రమాదాలు'

17

ప్రకటన :

మనీషా 'హత్యాచారం'పై

22

రిపోర్టు :

ఆదివాసుల ధర్మా

23

నివాళులు :

కా. పైలా చంద్రమ్మ

3

కా.ముఖ్యార్ పాషా

7

కా.పెద్దక్క

10

కా.జనసంతకు వివిధ

ప్రాంతాలలో నివాళులు

20

వెల : విడిప్రతి.....రూ.10/-
సంవత్సర చందా....రూ. 100/-

అరుణా :

32-13-26/1, బి.ఎం.ఆర్. రోడ్,
ఎం.ఆర్.పురం, విజయవాడ-10.

చాటుతుంది. తమిళ ముద్రణలో 'డి.వి.గారి ముందుమాట చాలు, జశ్వంత్ ముందుమాట అవసరమా' అన్న చర్చ వచ్చినప్పుడు, తమిళ అనువాదకుడు కోవై ఈశ్వరన్ ఒప్పుకోలేదు. జశ్వంత్ రాసిన ముందుమాట కూడా తమిళంలో వుండాలన్నాడు.

1981 నుండి జనశక్తి పత్రిక కామ్రేడ్ జశ్వంత్, మధు, రంగనాథ్ గారల నిర్వహణలో ఒకస్థాయిని అందుకుంది. జనశక్తి నిర్వహణ కోసమే కొంత మంది కామ్రేడ్స్ని కాకినాడ నుండి విజయవాడకు రప్పించడం జరిగింది. ఆనాటి నుండి జశ్వంత్ పార్టీ ఇంగ్లీషు పత్రికల నిర్వహణ బాధ్యత నిర్వహించాడు. ఏడు సంవత్సరాల ఐక్యతతో 'జనశక్తి' కేంద్ర ఇంగ్లీషు పత్రికగానే రావాలన్న నిర్ణయం, జశ్వంత్ ఎడిటర్ బాధ్యతలు నిర్వహించాలన్న కేంద్ర కమిటీ నిర్ణయం ప్రకారం కామ్రేడ్ జశ్వంత్ బొంబాయి కేంద్రంగా పత్రికను నిర్వహించాడు. కామ్రేడ్ కానూసన్యూల్ వ్యవస్థాపక ఎడిటర్గా వ్యవహరించిన క్లాస్ డ్రెస్ గుల్ కేంద్ర పత్రిక ఎడిటర్గా నిన్నటివరకు వ్యవహరించాడు.

సోదర గ్రూపుల ఐక్యతా చర్చలన్నింటిలోనూ జశ్వంత్ ఒక పాత్ర నిర్వహించాడు. అవకాశవాదానికి తావులేకుండా పట్టువిడుపుల వైఖరిని జశ్వంత్ పాటించాడు. 1990లలో మూడు విప్లవ గ్రూపుల ఐక్యత నాటి డ్రాఫ్టింగ్ సందర్భంలో ఐక్యతకు అడ్డుగా నిలుస్తున్న సిపిఐ(ఎం-ఎల్) ఏర్పాటు పాజిటివా? నెగిటివా? అన్న చర్చకు ముగింపు పలకడంలో కామ్రేడ్స్ జశ్వంత్, సాధన సర్కార్ల చొరవను మరువజాలము. గంభీర కంఠం, దేనినీ పట్టించుకోనట్లు కనబడే జశ్వంత్ అన్నింటినీ పట్టించుకుంటూనే వుంటాడు. సాధారణ జీవితానికి విద్యార్థి దశ నుండే అలవాటు పడ్డాడు.

తానేదో కోల్పోయానన్న భావన తనకెదురైన ఏ క్లిష్ట సమయంలోనూ వ్యక్తం కాని నిజమైన నిబద్ధత, నిమగ్నపరుడిగా, శ్రామికవర్గ జీవన సరళికి దిగిన శ్రామికవర్గ కార్యకర్త. కొండమొదలు ఉద్యమ కార్యకర్తలు, ఎంత సాధారణమైన వారైనా అంత అప్యాయంగా చూచుకోనేవారు. వారు కూడా జశ్వంత్తో అంత చనువుగా మెలిగేవారు. 1982 నవంబర్లో కొండమొదలు గిరిజనోద్యమంపై నిర్బంధం, పోలీసులు కాల్పులు జరిపి ఇద్దరిని బలిగొన్న సంఘటనపై మా ఇద్దరి మధ్య జరిగిన 15 నిమిషాల చర్చను ఆధారం చేసుకొని, ఆ వెంటనే ఆ ఉద్యమ క్రమాన్ని తయారు చేసుకొని రావడం గమనించాను. ఆ ఉద్యమంతో రాజకీయంగా, మానసికంగా ఎంత అనుబంధంతో వున్నాడో అర్థం చేసుకోవచ్చు. విప్లవకారులను హతమార్చడానికి వ్యతిరేకంగా జరిగే నిర్బంధ వ్యతిరేక ఉద్యమం మొత్తం ప్రజా జీవనం, అన్ని వర్గాల ప్రజానీకం ఫాసిస్టు పడగనీడన వున్నారని, కనుక దీన్ని జోడించి పనిచేయాలన్న ప్రతిపాదనతో వెలువరించిన బుక్లెట్ నేటికీ నిర్బంధ వ్యతిరేక ఉద్యమానికి ఒక అప్రోచ్గా నిలుస్తుంది. అన్ని వర్గాల, సెక్షన్ల, అన్ని విప్లవ, వామపక్ష ప్రగతిశీల శక్తులందరినీ ఈ నిర్బంధ వ్యతిరేక ఉద్యమంలోకి సమీకరించ వీలవుతుంది. ఈ విషయం చర్చించిన వెనువెంటనే బుక్లెట్ని తయారుచేశాడు. అత్యంత వేగంగా స్పందించిన రెండు సందర్భాలనే నేను గుర్తుచేస్తున్నాను.

కామ్రేడ్స్ అందరికీ జశ్వంత్ పైకి కనబడని ఆపుడు, ఉద్యమ కార్యకర్తలకు మరీ ఆపుడు. ఆయన 2013లో జనశక్తి 50వ వార్షికోత్సవాన్ని నిర్వహించి, 50 సంవత్సరాల జనశక్తి పాత్రను విశ్లేషిస్తూ ప్రత్యేక సంచిక తేవాలన్న ప్రతిపాదన పెట్టాడు. కామ్రేడ్ జశ్వంత్ ప్రతిపాదనను వాయిదా వేశాం. విప్లవకారుల ఐక్యతకు మా విశ్లేషణలు ఇబ్బంది కలిగించవచ్చు, కనుక తర్వాత చేద్దామనుకున్నాం. విప్లవకారుల ఐక్యత, ప్రగతిశీలతతో ఐక్యకార్యచరణలను దృష్టిలో వుంచుకొని ఓపిక, ఓర్పు, సంయమనం అవసరమన్న దృష్టితోనే ఆ కర్తవ్యానికి పూనుకోలేకపోయాం. "1963 నుంచి జనశక్తి పాత్రను విశ్లేషించడమంటే చిన్న పనికాదు జశ్వంత్" అన్నప్పుడు, జశ్వంత్ "చేద్దాం, తీసుకొద్దాం" అన్నాడు. ఆ బృహత్తర కర్తవ్యం నిర్వహించకుండానే కామ్రేడ్ అమరుడయ్యాడు! ఎంతటి శ్రమతో కూడిన పనికైనా వెనుకాడని దృఢత్వం జశ్వంత్కిది. కామ్రేడ్ నాగిరెడ్డి అమరుడయిన తర్వాత 'నాగిరెడ్డి మిగిల్చిపోయిన కర్తవ్యాన్ని చేబడదాం, ఆయన్ని అధ్యయనం చేద్దాం, పరిశోధిద్దాం, నేర్చుకుందాం, అన్వయిద్దాం, మార్గాన్ని వెతుక్కుందాం' అని 1978లో 42 సంవత్సరాల నాడు ఆయన వెల్లడించిన దృఢత్వం అంతిమ శ్వాస విడిచే వరకు తొణకలేదు. బెనకలేదు. జశ్వంత్ ఆదర్శప్రాయుడు. కామ్రేడ్ జశ్వంత్ లేని లోటుని పూడ్చుకొనడానికి జశ్వంత్ సమకూర్చిపెట్టిన రాజకీయ సంపద, విలువల వారసత్వం అందిపుచ్చుకొనే వారున్నారు. దుఃఖాన్ని దిగమింగి కర్తవ్య సాధనకు పూనుకొని ముందుకు సాగుదాం.

"కామ్రేడ్ జశ్వంత్ నీకు అరుణాంజలి!"

★

అమెరికా అధ్యక్ష ఎన్నికలు బూటకపు ప్రజాస్వామ్య ప్రహసనం

నాలుగేళ్ళకొకసారి జరిగే కీలకమైన అమెరికా అధ్యక్ష ఎన్నికలు 2020 నవంబర్ 3న జరగనున్నాయి. ప్రస్తుత దేశాధ్యక్షుడు డొనాల్డ్ ట్రంప్ రిపబ్లికన్ పార్టీ అభ్యర్థిగా రంగంలో నున్నాడు. కాగా, గతంలో దేశ ఉపాధ్యక్షునిగా పనిచేసిన జో బైడెన్ డెమోక్రటిక్ పార్టీ నుండి అధ్యక్ష అభ్యర్థిగా ఎన్నికల్లో తలపడుతున్నాడు.

ఎన్నికల నేపథ్యం

అమెరికా అంతర్గతంగా అత్యంత సంక్షోభాన్ని, అంతర్జాతీయంగా అనేక ఎదురు దెబ్బల్ని ఎదుర్కొంటున్న సమయంలో జరుగుతున్న ఎన్నికలివి. దేశంలో ప్రజలమధ్య ఆర్థిక, సామాజిక అంతరాలు; నిరుద్యోగం, రుణభారం వంటి సమస్యలు తీవ్రరూపం దాల్చాయి. ప్రత్యేకించి ఈ సంవత్సర కాలంగా కరోనా మహమ్మారి కట్టిడి పేరుతో శ్రామిక ప్రజలపై పాలకులు పెనుభారాలను మోపారు. కరోనా వైరస్ వ్యాప్తిని నిరోధించటంలో, సకాలంలో సరైన వైద్యసదుపాయాలు కల్పించి ప్రజల ప్రాణాలను కాపాడటంలో అమెరికా పాలకులు ఘోరంగా విఫలమయ్యారు. దీనిపై దేశవ్యాప్తంగా ప్రజలలో తీవ్ర ఆగ్రహవేసాలు వ్యక్తమౌతున్నాయి. శ్వేత జాత్యహంకారం జడలువిప్పి నల్లజాతి ప్రజలపై విరుచుకుపడి నిర్భీతిగా అనేకులను బలిగొంటున్న ప్రస్తుత నేపథ్యంలో అమెరికా అధ్యక్ష ఎన్నికలు జరుగు తున్నాయి.

ట్రంపు పాలన-

దిగజారిన జీవన స్థితిగతులు

2016 అధ్యక్ష ఎన్నికల్లో డెమోక్రటిక్ పార్టీ అభ్యర్థిగా హిల్లరీ క్లింటన్ పై విజయం సాధించి ట్రంపు దేశాధ్యక్ష పదవిని చేబట్టాడు. ట్రంపు పాలనలో ప్రజల జీవితాలు అభివృద్ధి చెందక పోగా మరింత దిగజారాయి. స్థానిక నిరుద్యోగ యువతకు ఉద్యోగ అవకాశాలు లభించక పోవటానికి వివిధ దేశాలనుండి వలసవచ్చిన వారిని కారణంగా చూపి విద్వేషాలు రెచ్చగొట్టారు. నిరుద్యోగానికి కారణమైన తమ విధానాల పట్ల ప్రజలలో వ్యక్తమౌతున్న వ్యతిరేకతను వలసకార్మికుల పైకి ఎగదోశారు. ఎన్నికల సందర్భంగా 'అమెరికన్స్ ఫస్ట్' 'అమెరికా ఉద్యోగాలు అమెరికన్లకే' వంటి ట్రంపు నినాదాలన్నీ నిరుద్యోగ యువతను వంచించ టానికేసని స్పష్టమవుతోంది.

మహా సంక్షోభంగా పేర్కొనే 1930ల నాటికంటే ప్రస్తుత అమెరికా పెట్టుబడిదారీ ఆర్థిక వ్యవస్థ మరింత సంక్షోభాన్ని ఎదుర్కొంటోంది. నిరుద్యోగం తీవ్రస్థాయికి చేరింది. గనుల తవ్వకం, రవాణా, సేవారంగం, పర్యాటకం, ఆతిథ్య రంగాలలో 2 కోట్ల 42 లక్షలమంది పనులు కోల్పోయారు. అనేక పరిశ్రమలను మూతవేశారు. 2020 మార్చిలో 8,81,000 మందిని ఉద్యోగాల నుండి తొలగించగా, ఏప్రిల్ లో మరో 2 కోట్ల 8 లక్షలమంది ఉద్యోగాలు కోల్పోయారు. ఆరోగ్య సంరక్షణ, సామాజిక సహాయం, చిల్లర వర్తకాలలో 2 కోట్ల ఉద్యోగాలలో కోత విధించారు. 2020 ఏప్రిల్ నాటికి 14.7 శాతంగానున్న నిరుద్యోగం జూన్, జులై నాటికి 32 శాతానికి చేరుకుంది. మొత్తంగా అమెరికా కార్మికవర్గంలో మూడవ వంతు పనులు కోల్పోయారు. 3 కోట్ల 60 లక్షల మందికి ఉపాధి కల్పించే 7 లక్షల 50వేల వ్యాపార సంస్థలు మూతబడ్డాయి. యు.ఎస్. సెన్సస్ బ్యూరో హౌస్ హోల్డ్ వల్స్ సర్వే ప్రకారం దేశంలో 18.3 శాతం అద్దెకుండేవారు (అద్దెదారులు) అద్దెలు చెల్లించలేని స్థితికి చేరారు. అమెరికా ఆర్థిక వ్యవస్థ దిగజారుతూండగా, డాలర్ తన ప్రభావాన్ని కోల్పోతూవస్తోంది.

కరోనా వ్యాప్తి-

ట్రంప్ ఉద్దేశ్యపూరిత నిర్లక్ష్యం

2019 డిసెంబర్ నాటికి కరోనా వైరస్ చైనాలో వ్యాపించి అనేకమందిని బలిగొంటు న్నప్పటికీ, వేగంగా స్పందించి అమెరికాలో వైరస్ వ్యాప్తి చెందకుండా నిరోధించేందుకు ట్రంప్ నాయకత్వంలోని అమెరికా పాలకులు సత్వరచర్యలేమీ తీసుకోలేదు. 2020 మార్చి 13న జాతీయ అత్యవసర పరిస్థితిని ప్రకటించి చేతులు దులుపుకున్నారు. అమెరికాలో వైరస్ బారినపడిన వారి మరణాలసంఖ్య పెరిగిపోతూ, ప్రజలలో తీవ్ర వ్యతిరేకత, విమర్శలు వెల్లువెత్తటంతో, దీనికి చైనానే కారణమంటూ చైనా పైకి వ్యతిరేకతను మళ్ళించేందుకు ప్రయత్నించారు. ప్రపంచ ఆరోగ్యసంస్థ కూడా చైనాకే వంతపాడుతోందంటూ, దానినుండి తాము వైదొలుగుతున్నామని ప్రకటించారు. డబ్ల్యు.హెచ్.ఓకు ఇవ్వవలసిన నిధులను అర్థాంతరంగా ఆపివేశారు. ట్రంపు ప్రభుత్వ ఉద్దేశ్యపూర్వక నిర్లక్ష్య ఫలితంగా అమెరికాలో కరోనా వైరస్ విలయం కొనసాగింది. ప్రపంచ

దేశాల జాబితాలో కోవిడ్-19 బాధితుల సంఖ్యలో, కోవిడ్ బాధితుల మరణాల సంఖ్యలో (రెండులక్షల మందికి పైగా మరణాలతో) అమెరికా 'అగ్రస్థానం'లో నిలిచింది.

అయితే కరోనాను అరికట్టే పేరిట 2020 మార్చి తర్వాత అమెరికాలోని వివిధ రాష్ట్రాల పాలకులు లాక్డౌన్ అమలు చేశారు. పెట్టుబడిదారీ వ్యవస్థ అంతర్గత సంక్షోభాన్ని కరోనాపైకి తోసివేయటానికి పాలకులు పూను కున్నారు. ఈ సంక్షోభంనుండి బయటపడేందు కోసమంటూ పాలకులు చేపట్టిన ఉపశమన చర్యలన్నీ, బడా కార్పొరేట్లకు, ప్రైవేటు బ్యాంకులకు ప్రజాధనాన్ని దోచిపెట్టాయి. వాస్తవానికి ఈ సంక్షోభ భారాన్నంతటినీ కార్మికులు, రైతులు, శ్రామిక ప్రజానీకమే భరించవలసివస్తోంది.

కరోనా వ్యాధి తీవ్రత నిజంగా పాలకులు చెప్తున్నంత స్థాయిలో ప్రాణాంతకమైనదా? ఈ వ్యాధి విశ్వవ్యాప్తం ఎలా అయింది? మొదలైన అనేక ప్రశ్నలను అలా వుంచినా, అమెరికాతో సహా ప్రపంచ దేశాలలో పెట్టుబడిదారీ వర్గం పునఃసంఘటితం కావటానికి కరోనా కాలాన్ని అనుకూలంగా, అవకాశంగా మలుచుకున్నా రనేది నిస్సందేహం. పెట్టుబడిదారీవర్గం, సామ్రాజ్యవాదులు తమ సూపర్ లాభార్జనల కోసం, కార్మికశక్తిని మరింతగా పిండుకోవటం కోసం, కార్మికుల హక్కులను హరించి, పెనుభారాలు మోపేందుకు సంసిద్ధమై వస్తున్నారు.

శ్వేత జాత్యహంకారానికి ప్రోత్సాహం

నాలుగు సం||ల తన పాలనాకాలంలోని వైఫల్యాలను కప్పిపుచ్చుకునేందుకు శ్వేతజాత్య హంకారాన్ని, వలసదారులపై వ్యతిరేకతను ఇస్తాంపై ద్వేషాన్ని రెచ్చగొట్టే విధానాలను ట్రంప్ అమలుచేస్తూ వచ్చాడు. ముస్లిములు, మెక్సికన్ వలసదారులపై వ్యతిరేకతను ప్రధాన ప్రచార అస్త్రంగా చేసుకొని గత ఎన్నికల్లో ట్రంపు గెలుపొందాడు.

2019 మార్చి 15న న్యూజిలాండ్ లోని క్రిస్ట్చర్చ్ నగరంలో రెండు మసీదులపై ఆస్ట్రేలియా శ్వేతజాతీయుడైన టెర్రంట్ ఉన్మాదపూరితంగా కాల్పులు జరిపి 50 మంది ముస్లిములను బలిగొన్నాడు. 'తెల్లవారి గుర్తింపును పెంపొందించే ప్రతీక'గా ఈ చర్యను ట్రంపు అభివర్ణించాడు. 'వలసలు పూర్తిగా

అపివేయాలి' 'ఇప్పటికే మన నేలపై జీవిస్తున్న ఈ దురాక్రమణదారుల్ని తరిమేయాల'ని ప్రకటించిన టెర్రంట్‌కు మద్దతుగా నిలవటం ద్వారా ట్రంపు తన విద్వేష విధానాలను వెల్లగక్కాడు.

ప్రజలమధ్య విద్వేషాలు రగిల్చి, తిరిగి శాంతి భద్రతల పేరున వాటిని క్రూరంగా అణచివేసే చర్యలను ట్రంపు చేపట్టాడు. ట్రంప్ పాలనాకాలంలో నల్లజాతీయులపై శ్వేత జాత్యహంకార పోలీసు అధికారుల దాడులు నిరంతరాయంగా, చట్టభీతి లేకుండా సాగాయి. ఆఫ్రో-అమెరికన్లపై పోలీసులు, శ్వేతజాత్యం హంకారులు దాడి చేసే హతమార్చిన ఘటనలు అనేకం జరిగాయి. 2020 ఆగస్టు 3న నల్ల జాతీయుడైన జాకబ్ బ్లైక్‌పై తెల్లజాతి పోలీసులు కాల్పులు జరపటాన్ని నిరసిస్తూ ఆందోళనలు రాజుకున్నాయి. 'బ్లాక్ లైఫ్ మ్యాటర్' ఉద్యమం మళ్ళీ ఊపందుకుంది.

ఈ క్రమంలో 2020 మే 25న ఓ శ్వేతజాతి పోలీసు అధికారి జార్జి ఫ్లాయిడ్ అనే నల్లజాతీయుడిని దారుణంగా హత్యగావించిన ఘటనతో దేశ వ్యాపితంగా ప్రజలలో ఒక్కసారిగా ఆగ్రహం కట్టలు తెంచుకుంది. కరోనా భీతిని కూడా ఖాతరు చేయకుండా రోజుల తరబడి భారీ నిరసన ప్రదర్శనలు, సభలు, ధర్నాలు జరిగాయి. 'ఐ కాన్స్ట్రీబ్రీత్' నినాదంతో దేశంలోని పలు నగరాల్లోనేగాక, వివిధ ప్రపంచదేశాల లోనూ ఫ్లాయిడ్ హత్యకు నిరసన వెల్లువెత్తింది. దేశంలోని వివిధ కూడళ్ళలో శతాబ్దాలుగా పాతుకుపోయిన నల్లజాతి బానిస వ్యాపారుల విగ్రహాలను అనేకం నిరసనకారులు ధ్వంసం చేశారు. 54 ఆఫ్రికన్ దేశాలు జాతివివిక్ష సమన్యపై ప్రత్యేక చర్య జరపాలని ఐక్యరాజ్యసమితిని డిమాండ్ చేశాయి. ఇంత జరుగుతున్నా దోషులను కఠినంగా శిక్షించి, ప్రజల ఆందోళనను ఉపశమింపజేసే చర్యలు చేపట్టకుండా ప్రజానిరసనలపై లారీఛార్జీ, భాష్పవాయువు, పెపర్‌స్రే, రబ్బర్ బుల్లెట్లు, జలఘోరంగుల వంటివన్నీ ప్రయోగించారు. ఈ నిరసనల సెగ శ్వేతసాధానికి కూడా తాకింది. అధ్యక్షుడు కుటుంబంతో సహా బంకర్లలో తలదాచుకోవలసి వచ్చింది. రెండవ ప్రపంచ యుద్ధం తర్వాత నేషనల్ గార్డ్స్‌ను(సైన్యాన్ని) అధికంగా మోహరించి ప్రజలను అణచివేసే చర్యలు చేపట్టారు.

ఇంతటి ఆందోళనల తర్వాత కూడా అమెరికాలో నల్లజాతీయులపై దాడుల ఉధృతి తగ్గలేదు. తాజాగా 2020 ఆగస్టు 11న నల్లజాతీయుడైన రోడ్రిక్ వాకర్‌ను ఇద్దరు పోలీసు

అధికారులు నేలపై అణచిపెట్టి పిడిగుద్దులు కురిపించి తీవ్రంగా గాయపరిచారు. పైగా, విధుల్లోవున్న అధికారులను అడ్డగించాడనే నేరం మోపి బాధితుడే జైలుపాలు చేశారు. శ్వేతజాత్యహంకారం వ్యవస్థీకృతమైన తర్వాత ఈ సంఘటనలకు ఇక అంతమేముంటుంది?!

ఓట్లకోసం వ్యూహరచనలు

ట్రంపు, జో బైడెన్‌ల ఎన్నికల ప్రచారం అమెరికాలోని అన్ని రాష్ట్రాలలోనూ జోరందుకుంది. కరోనాను కట్టడి చేయటంలో ఘోరంగా ట్రంపు ప్రభుత్వం వైఫల్యం చెందటాన్ని డెమోక్రాట్లు ప్రచారాస్త్రంగా చేసుకున్నారు. అలాగే శ్వేతజాత్యహంకారానికి, వర్ణవివక్షకు, దాడులకు వ్యతిరేకంగా దేశ వ్యాపితంగా జరుగుతున్న ఆందోళనల్లో క్రియాశీలకంగా పాల్గొని, వీలైనచోట్లా నాయకత్వం కూడా వహించి, నల్లజాతీయుల అభిమానాన్ని పొంది వారి ఓట్లను ఆకర్షించాలనేది జో బైడెన్ వ్యూహంగా వుంది. అందుకే అతను 'తాను అధికారంలోకి వస్తే జాతి విద్వేష సమన్యను వందరోజుల్లో పరిష్కరిస్తానని' వాగ్దానం చేస్తున్నాడు. అలాగే 'అమెరికా ప్రజలపై సైన్యాన్ని ప్రయోగిస్తున్న ట్రంప్‌ను ఓడించండి' అని పిలుపు నిస్తున్నాడు.

కాగా, వర్ణవివక్షను ప్రోత్సహిస్తూ శ్వేతజాతీయుల నికార్సైన పరిరక్షకుడిగా, వారందరికీ ఆమోదయోగ్యుడైన అభ్యర్థిగా నిలిచి, వారందరి ఓట్లను తనకు అనుకూలంగా మలచుకుని అధ్యక్ష ఎన్నికల్లో విజయం సాధించాలనేది ట్రంప్ వ్యూహంగా వుంది. డెమోక్రాట్లను వామపక్ష తీవ్రవాదులుగా, హింసకు పాల్పడేవారిగా, నల్లజాతి వారిని రెచ్చగొట్టేవారిగా పేర్కొంటూ ట్రంప్ తన ఎన్నికల ప్రచారం సాగిస్తున్నాడు.

భారత సంతతి అమెరికన్ ఓట్లకు 'ఎర'

భారత ప్రధాని మోడీకి ప్రత్యేక ప్రాధాన్య మిస్తున్నట్లుగా ట్రంపు అధికారంలోకి వచ్చిన నాటినుండి భ్రమింపజేస్తున్నాడు. దీనికే ఉబ్బి తబ్బిబ్బువుతున్న మోడీ, ట్రంపు విధానాలకు 'జోహంకుం' అంటున్నాడు. దేశాల మధ్య సంబంధాల స్థాయిని మించి వీరువురూ ఒకరినొకరు స్తుతించుకుంటున్నారు. 2019 ఆగస్టు 22న అమెరికాలోని హూస్టన్ నగరంలో భారత ప్రధానిని ఆహ్వానించి వేలాదిమంది సమక్షంలో 'హౌడీ మోడీ' కార్యక్రమాన్ని ట్రంపు చాలా ఘనంగా నిర్వహించాడు. ఈ సందర్భంగా మోడీని 'ఒక గొప్ప వ్యక్తిగా, గొప్ప నాయకుడిగా' ట్రంపు అభివర్ణించాడు. 'అమెరికా భారత్‌లను

సన్నిహితం చేసే ఉమ్మడి స్వప్నాలను, ఉజ్జ్వల భవిష్యత్తును సాకారంచేసే ప్రతి విషయాన్ని సంబరంగా జరుపుకుంటామ'ని ట్రంపు పేర్కొన్నాడు.

దీని కొనసాగింపుగా 2020 ఫిబ్రవరి 24న గుజరాత్ రాష్ట్రం-అహ్మదాబాద్ నగరంలో లక్షలాది మందిని సమీకరించి ట్రంపును ఆహ్వానించి 'సమస్తే ట్రంపు' కార్యక్రమాన్ని మోడీ నిర్వహించాడు. అగ్రరాజ్య సామ్రాజ్యవాద ప్రభువును సంతృప్తిపరిచాడు. (కోవిడ్ వ్యాప్తి నిరోధానికి చేపట్టవలసిన చర్యలను అమెరికాలో ట్రంపు గాలికొదిలేసిన విధంగానే, భారత్‌లో అప్పటికే చాపకింద నీరులా విస్తరిస్తున్న చైనాను కట్టడి చేయటంపై శ్రద్ధ వహించకుండా, పెద్దఎత్తున ప్రజలను తరలించి ట్రంపుకు స్వాగత సత్కారాలు చేయటంలో మోడీ నిమగ్నమయ్యాడు) 'సమస్తే ట్రంప్' కార్యక్రమ ముగింపుగా ఇరువురి నేతల పరస్పర పొగడ్డలతోపాటు 'రానున్న అమెరికా అధ్యక్ష ఎన్నికల్లో ట్రంపు మరలా అభ్యర్థిగా వుంటే, తన మద్దతు ఆయనకే వుంటుంద'ని మోడీ ఈ సందర్భంగా ప్రకటించాడు. ఈ మొత్తం పరిస్థితిని తనకనుకూలంగా మలచుకొని భారత సంతతి అమెరికన్ ఓటర్లను తన పక్షానికి తిప్పుకోవాలని ట్రంపు వ్యూహరచన చేస్తున్నాడు.

కాగా, డెమోక్రాటిక్ పార్టీనుండి ఉపాధ్యక్ష స్థానానికి పోటీబదులుతున్న అభ్యర్థిని కమలా హారిస్, రిపబ్లికన్ పార్టీనుండి ఉపాధ్యక్ష స్థానానికి పోటీపడుతున్న నిఘ్రత నిక్కి హేలీలు ఇరువురూ భారత సంతతికి చెందిన మహిళలు అనే అంశాన్ని ఇరుపార్టీల నాయకులు విస్తృతంగా ప్రచారంలో పెడుతున్నారు. ఈవిధంగా భారత సంతతి అమెరికన్ ఓట్లను తమ కనుకూలంగా మలచుకోవాలని చూస్తున్నారు. భారత సంతతికి చెందినవారు దేశ ఉపాధ్యక్ష స్థానాన్ని పొందటం మున్నెన్నడూ జరగలేదు గనుక, ఆ అవకాశం జారవిడుచుకోవద్దని విజ్ఞప్తి చేస్తున్నారు.

ఇవన్నీ ఓట్లు దండుకోవటానికి ఇరు పక్షాలూ చేసే చౌకబారు ప్రయత్నాలే. వాస్తవంలో, భారత సంతతి మూలాలున్న వ్యక్తి అధ్యక్షులైనా, ఉపాధ్యక్షులైనా ప్రజలకు లేదా భారత సంతతి అమెరికన్లకు ప్రత్యేకించి ఒరిగేదేమీ లేదు.

2008 సం॥లో డెమోక్రాటిక్ పార్టీ నల్లజాతి వాడైన ఆఫ్రో-అమెరికన్ ముస్లిమ్‌ను - ఒబామాను -దేశాధ్యక్ష స్థానానికి పోటీకి నిలిపింది. నల్లజాతి వానికి అవకాశం ఇవ్వాలన్న ప్రధాన ప్రచార ప్రభావంతోనే ఎన్నికల్లో ఒబామా

కామ్రేడ్ పైలా చంద్రమ్మకు విప్లవ జోహార్లు



సిపిఐ (ఎం.ఎల్) న్యూ డెమోక్రసీ
శ్రీకాకుళం జిల్లా
కార్యదర్శి ఏఐకెఎంఎస్
రాష్ట్ర ఉపాధ్యక్షురాలు,
సీనియర్ విప్లవ
కమ్యూనిస్టు ఉద్యమనేత
కామ్రేడ్ పైలా చంద్రమ్మ
సెప్టెంబర్ 23వ తేదీ
సాయంత్రం 7 గం||కు
కిడ్నీ మరియు కరోనా

వ్యాధి సంబంధిత సమస్యలతో పోరాడుతూ మరణించారన్న వార్త తీవ్ర దిగ్భ్రాంతిని కలిగించింది. కామ్రేడ్ చంద్రమ్మ చిన్నవయసులోనే విప్లవోద్యమంలో ప్రవేశించారు. ఉద్ధానంలోని కష్టజీవుల కుటుంబంలో పుట్టి విప్లవోద్యమ నాయకురాలిగా 53 సంవత్సరాల రాజకీయ జీవితాన్ని

కలిగి ఉన్నారు. మహత్తర శ్రీకాకుళ ప్రజా ఉద్యమంలో ఎన్నో నిర్బంధాలను అటుపోట్లను ఎదుర్కొన్నారు. ఎన్నో సంవత్సరాల అజ్ఞాతవాసం, సుమారు 13 సంవత్సరాల జైలు జీవితం గడిపారు. కామ్రేడ్ కామ్రేడ్ పైలా వాసుదేవరావు జీవిత భాగస్వామిగా విప్లవ జీవితంలో, కుటుంబంలో వచ్చే అనేక అటుపోట్లను ఆవిడ ఎదుర్కొన్నారు.

కామ్రేడ్ చంద్రమ్మ చివరి వరకు విప్లవోద్యమ పురోగమనం కోసం, విప్లవకారుల ఐక్యత కోసం పరితపించారు. ఇప్పుడు కూడా కామ్రేడ్స్ వారిస్తున్నా అమరుడు కామ్రేడ్ కుమార్ వర్ధంతి సభకు హాజరై అనారోగ్యం పాలైనారు. కామ్రేడ్ చంద్రమ్మకు వినమ్రంగా విప్లవ జోహార్లు అర్పిస్తున్నాము. సి.పి.ఐ.(ఎం.ఎల్) న్యూడెమోక్రసీ పార్టీకి, వారి కుమార్తె అరుణకు మా ప్రగాఢ సానుభూతిని తెలియజేస్తున్నాం.

ఎన్. రూప్సీ

**సిపిఐ(ఎం-ఎల్) రాష్ట్ర కమిటీ
ఆంధ్రప్రదేశ్**

(4వ పేజీ తరువాయి)

గెలుపొందాడు కూడా. కానీ దేశాధ్యక్షుడైన తర్వాత అమెరికా నల్లజాతి ప్రజల జీవనంలోనూ, ముస్లిం ప్రజానీకపు స్థితిగతుల్లోనూ తెచ్చిన మార్పేమీలేదు. ముస్లిం దేశాలపై దాడుల తీవ్రతలోనూ మార్పులేదు. నూతన తరహాలో ఫైలెట్ రహిత యుద్ధ విమానాల ((డ్రోన్)సాయంతో ఆఫ్ఘనిస్తాన్ పై బాంబుదాడులు చేయించి ఎంతోమంది ప్రజల ప్రాణాలను బలిగానటం ఒకామా హయాంలోనే జరిగింది.

అధికారంలోకి ఎవరు వచ్చినా సైనిక జోక్యం, దురాక్రమణలు కొనసాగుతాయి

ప్రపంచంపై ఆధిపత్యంకోసం అమెరికా అగ్రులు చాస్తోంది. టెర్రరిజంపై పోరు పేరుతో, జీవరసాయన ఆయుధాలున్నాయనే సాకుతో, వివిధ ప్రపంచ దేశాలపై సైనిక జోక్యం, దురాక్రమణ, యుద్ధాలు సాగిస్తోంది. ఇప్పటికే ఇరాన్, ఇరాక్, లిబియా, సిరియా, యెమెన్, ఉత్తరకొరియా, క్యూబా, వెనిజులా వంటి అనేక దేశాలను దుష్టదేశాలుగా ప్రకటించింది. ఈ దేశాలలోని సహజ సంపదలను- ప్రధానంగా సమృద్ధమైన చమురు వనరులను-కబళించ టానికి నిరంతరం పాచికలు కదుపుతోంది. ఐఎంఎఫ్, ప్రపంచబ్యాంకు, ప్రపంచవాణిజ్య సంస్థ వంటి ద్రవ్య, వాణిజ్య సంస్థల ద్వారా రుణాలందజేసి, షరతులు విధించి, అనేక ప్రపంచ దేశాలను లోబరుచుకుంటోంది. ఆయా దేశాలలోని ప్రజలపై పెనుభారాలు మోపుతూ, కార్మికశక్తిని దోచుకెళ్తోంది. యుద్ధ ఆర్థిక

వ్యవస్థగా, పరాన్నభుక్కుగా మారిన అమెరికా సామ్రాజ్యవాదం వివిధ దేశాలమధ్య నిరంతరం తగవులు, యుద్ధాలను ప్రేరేపిస్తూ ఆయా దేశాలతో ఆయుధ వ్యాపారం సాగిస్తూ లాభాలార్జిస్తున్నది. అయితే ఈ క్రమమంతా సజావుగా, సాఫీగా సాగటంలేదు. ఇతర సామ్రాజ్యవాద దేశాలనుండి ముఖ్యంగా చైనా, రష్యాల నుండి అమెరికా గట్టి పోటీని ఎదుర్కొంటోంది. అంతేగాక, ఆయా బాధిత దేశాల ప్రజానీకం నుండి ప్రతిఘటనల తీవ్రత కూడా పెరుగుతోంది.

రెండూ రెండే...

రిపబ్లికన్, డెమోక్రటిక్ పార్టీలు రెండూ అమెరికా గుత్తపెట్టుబడిదారీ వర్గంలోని రెండు సమూహాలకు ప్రాతినిధ్యం వహించేవే. గొప్ప ప్రజాస్వామిక దేశంగా చెప్పుకుంటున్న అమెరికాలో వందలకోట్ల డాలర్ల సంపన్నులు, లేదా వారు బలపరిచిన వారే దేశ అధ్యక్ష ఎన్నికల పందెంలో అభ్యర్థులుగా బరిలో నిలవ గలుగుతారు. సామాన్యులు ఎన్నికల రంగంలోకి రావటమనేది ఊహకే అందని విషయం. కాగా ఈ రెండు పార్టీలూ వారివారి ముఠాల ప్రయోజనాలకనుగుణంగా ఎన్నికల్లో పోటీ బడ్డాయి. కానీ, ప్రపంచంపై అమెరికా ఆధిపత్యం చెలాయించటంలో, తదనుగుణమైన చర్యలు చేపట్టటంలో వీరిరువురిదీ ఏకాభిప్రాయమే. అలాగే దేశాధ్యక్షులుగా ఎవరు ఎన్నికైనా చమురు, ఖనిజాలువంటి ముడివనరులపై ఆధిపత్యంకోసం మూడవ ప్రపంచ దేశాలపై

ఆధిపత్యం, జోక్యం, దురాక్రమణలకు పాల్పడే విధానంలో వీరి నడుమ మౌలిక తేడా వుండబోదు. అలాగే డాలర్ విలువను నిలబెట్టు కోవటం, ప్రపంచ వాణిజ్యాన్ని నిర్దేశించటం, సంక్షోభ భారాన్ని ప్రజలపై రుద్దటం, ప్రజలను నిరంకుశంగా అణచివుంచటమనే విధానాలలో ఇరుపార్టీల మధ్య విభేదాలేమీ లేవు. ముఖ్యంగా దేశంలో నిరుద్యోగ సమస్యను పరిష్కరించటం, అంతరాలు తగ్గించటం, నిజమైన అర్థంలో స్వేచ్ఛ, స్వాతంత్ర్యాలను కల్పించటం అనే అంశాలను వీరిరువురూ ఎన్నికల చర్చలలోకే రాకుండా జాగ్రత్త వహిస్తారు. దేశాధ్యక్షులుగా ఏ పార్టీ అభ్యర్థి అధికారంలోకి వచ్చినా కార్మిక, రైతాంగ, శ్రామిక ప్రజల జీవితాల్లో మార్పేమీ రాదనేది స్పష్టం. తమపై సాగుతున్న దోపిడీ అణచివేతలకు మూలమైన పెట్టుబడిదారీ వ్యవస్థకు వ్యతిరేకంగా కార్మికవర్గ నాయకత్వాన ఉద్యమించి సామ్యవాదవ్యవస్థ నెలుకొల్పుకునే దిశగా పోరాటాలను కొనసాగించటమే అమెరికా ప్రజానీకం ముందున్న పరిష్కారమార్గం. ★

Read !

Subscribe!!



**Organ of Central Committee of
CPI (ML)**

బోల్షెవిక్కుల విజయానికి ఒక ముఖ్య షరతు

- లెనిన్



1920లో లెనిన్ 'అతివాద కమ్యూనిజం-ఒక బాల్కారిష్టు' అనే తన రచనలో బోల్షెవిక్ కమ్యూనిస్టు పార్టీపై ఆనాడు జరుగుతున్న దాడులను సమర్థవంతంగా తిప్పికొట్టారు. విప్లవం అన్నది ఒక విశాలమైన సజీవమైన ప్రదర్శనశాల. ఇక్కడ ప్రజలే 'నిజమైన పాత్రధారులు' వీరు అంఖ్యాకంగా సాగే నిరసనలు, ఆందోళనలు, వర్గపోరాటాలు, రాజకీయ పోరాటాల మధ్య సమర్థవంతమైన పార్టీ దర్శకత్వంలో శిక్షణపొంది ఉత్తమ బోల్షెవిక్కులుగా తమను తాము మలచుకుంటారని లెనిన్ విశ్లేషించాడు. అక్టోబర్ సోషలిస్టు విప్లవం చారిత్రక ప్రాధాన్యతగల గొప్ప విషయంగా పేర్కొంటూ, కార్మికవర్గ అగ్రదళం యొక్క వర్గచైతన్యం ద్వారా, విప్లవంపట్ల దాని విశ్వాసంద్వారా, దాని గట్టి పట్టుదలా, స్వార్థత్యాగం, వీరత్వాల ద్వారా ఇది సాధ్యమైందని వివరించారు. ఈ రచననుండి 'బోల్షెవిక్కుల విజయానికి ఒక ముఖ్య షరతు' అన్న ఛాప్టర్ను అందిస్తున్నాము.

- సంపాదకుడు

మన పార్టీలో అత్యంత కఠినమైన క్రమశిక్షణ, నిజమైన ఉక్కు క్రమశిక్షణ లేకుండాగానీ, యావత్ శ్రామికవర్గపు, అనగా ఆ వర్గంలో ఆలోచనాశీలురై, చిత్తశుద్ధిగలిగి, అంకితులై, పలుకుబడిగలిగి, వెనుకబడిన పొరలను నడిపించడానికి, లేదా తమవెంట లాక్కుపోవడానికి సామర్థ్యం కలిగిన శక్తుల అత్యంత సంపూర్ణమైన, కృతనిశ్చితమైన అండదండలు లేకుండాగానీ బోల్షెవిక్కులు రెండున్నర యేండ్లు అటుంచి, రెండున్నర నెలలు కూడా అధికారాన్ని నిలుపుకొని వుండజాలరని యిప్పుడు దాదాపు సర్వత్రా గుర్తింపబడిందని అనుకుంటాను.

శ్రామికవర్గ నియంతృత్వం అంటే కొత్తవర్గం తనకంటే శక్తివంతమైన శత్రువు అయిన బూర్జువాలతో చేసే అత్యంత కృతనిశ్చితమైన, అత్యంత నిర్దాక్షిణ్యమైన యుద్ధం. ఆ బూర్జువాలు కూలదోయబడిన తర్వాత(ఒక్క దేశంలో మాత్రమే అయినప్పటికీ) తమ ప్రతిఘటన పదిరెట్లు పెరిగినట్టివాళ్లు; వాళ్ల శక్తి అంతర్జాతీయ పెట్టుబడి బలంలోనూ, చిరస్థాయితనంలోనూ మాత్రమేకాక, అలవాటు బలంలోనూ, సన్నకారు ఉత్పత్తి బలంలోనూ కూడా వున్నట్టివాళ్లు. దురదృష్టవశాత్తూ, సన్నకారు ఉత్పత్తి ప్రపంచంలో యింకా విస్తృతంగా వుంది. మరి సన్నకారు ఉత్పత్తి నిరంతరాయంగా, దినదినమూ, గంటగంటా, యెప్పటికప్పుడు, భారీ ప్రమాణంలో పెట్టుబడిదారీ వ్యవస్థనూ, బూర్జువాలనూ ఉత్పన్నం చేస్తుంది. ఈ కారణాలన్నీ కార్మికవర్గ నియంతృత్వాన్ని అవసరం చేస్తాయి; గట్టి

పట్టుదలనూ, క్రమశిక్షణనూ, ఏకైక అచంచల సంకల్పాన్ని ఆపేక్షించే దీర్ఘమైన, మొండి, తెంపరి, చావుబతుకుల పోరాటం లేకుండా బూర్జువాలమీద విజయం అసంభవం.

మళ్ళీ చెబుతున్నాను: బూర్జువాలమీద విజయానికి కార్మికవర్గంలో నిరవధికమైన కేంద్రీకరణ, కఠినమైన క్రమశిక్షణ ముఖ్యమైన షరతు అని రష్యాలో విజయం పొందిన శ్రామికవర్గ నియంతృత్వ అనుభవం ఆలోచించడం చేతగానివాళ్లకూ, యీ విషయం గురించి యెన్నడూ ఆలోచించే సందర్భం రానివాళ్లకూ కూడా స్పష్టంగా చూపించింది.

ఇది తరుచుగా ప్రస్తావించబడుతుంది. కానీ, దీని అర్థం యేమిటి అనేదానికి, యే పరిస్థితులలో యిది సాధ్యం అనేదానికి తగినంత ఆలోచన అర్పించబడలేదు. సోవియట్లపట్ల, బోల్షెవిక్కులపట్ల ప్రకటింపబడే అభివందనాల వెంట మరింత తరచుగా విప్లవ కార్మిక వర్గానికి అవసరమైవుండిన క్రమశిక్షణను బోల్షెవిక్కులు యెందుకు నిర్మించగలిగినారో ఆ కారణాల ప్రగాఢ పరిశీలన వుంటే మేలుగా వుండేదికాదా?


ఒక రాజకీయ ఆలోచనా ధోరణిగా, ఒక రాజకీయ పార్టీగా బోల్షెవిజం 1903 నుండి వుంది. కార్మికవర్గ విజయానికి అవసరమై వుండిన ఉక్కు క్రమశిక్షణను బోల్షెవిజం అత్యంత కష్టమైన పరిస్థితులలో యెలా నిర్మించగలిగి, నిలబెట్ట గలిగిందో బోల్షెవిజం వుండిన యావత్తు కాలానికి చెందిన దాని చరిత్ర మాత్రమే వివరించగలదు.

మొదట ఉత్పన్నమయ్యే ప్రశ్నలు యివి: కార్మికవర్గపు విప్లవపార్టీ క్రమశిక్షణ యెలా నిలబెట్టబడుతుంది? అది యెలా పరీక్షించి చూడబడుతుంది? దానికి అదనపు బలం యెలా సమకూర్చబడుతుంది? మొదటిది: కార్మికవర్గ అగ్రదళం వర్గచైతన్యం ద్వారా, విప్లవంపట్ల దాని

భక్తిద్వారా, దాని గట్టి పట్టుదలా, స్వార్థత్యాగం, వీరత్వాల ద్వారా. రెండవది: శ్రామిక ప్రజలలోని విస్తారమైన జన సముదాయాలతో- ప్రాథమికంగా కార్మికవర్గంతో, కానీ శ్రామిక ప్రజలలోని కార్మికవర్గేతర జనాలతో కూడా- లంకె పెట్టుకోడానికీ, అత్యంత సన్నిహిత సంపర్కం నిలబెట్టుకోడానికీ, కొంతవరకు లీనం కావడానికీ కూడా అనండి, దానికిగల సామర్థ్యం ద్వారా. మూడవది: యీ అగ్రదళం చలాయించిన రాజకీయ నాయకత్వ నిర్బంధత్వంద్వారా, దాని రాజకీయ వ్యూహం, యెత్తుగడల నిర్బంధత్వం ద్వారా-అవి నిర్బంధమని విస్తారమైన జనాలు తమ స్వానుభవం ద్వారా గ్రహించిన పక్షంలో. యీ పరిస్థితులు లేకుండా, పురోగామి వర్గపు పార్టీగా వుండడానికి నిజంగా సమర్థమైన విప్లవ పార్టీలో, బూర్జువావర్గాన్ని కూలదోసి, సమాజ మంతటిని రూపాంతరీకరించడం ధ్యేయంగా గలదానిలో, క్రమశిక్షణ సాధించబడజాలదు. యీ పరిస్థితులు లేకుండా, క్రమశిక్షణను నెలకొల్పే ప్రయత్నాలన్నీ అనివార్యంగా నిష్ఫలమై, వాగాడంబరంలోనూ, విదూషకత్వం లోనూ అంతమౌతాయి. మరొకవైపున, యీ పరిస్థితులు ఉట్టిపాటుగా ఉద్భవించవు. యివి దీర్ఘ కృషిచేతా, కష్టార్జితమైన అనుభవంచేతా మాత్రమే సృష్టించబడతాయి. వీటి సృష్టికి నిర్దిష్టమైన విప్లవ సిద్ధాంతం తోడ్పడుతుంది; యీ సిద్ధాంతం దాని వంతుకు, పిడి సూత్రం కాదు, యిది నిజంగా సామూహికమైన, నిజంగా విప్లవకరమైన ఉద్యమపు ఆచరణాత్మక కార్యకలాపాలతోగల సన్నిహిత సంబంధంతో మాత్రమే అంతిమంగా రూపుదిద్దుకుంటుంది.

1917-1920లో బోల్షెవిజం గతంలో యెన్నడూ లేనట్టి కష్ట పరిస్థితులలో అత్యంత ఖచ్చితమైన కేంద్రీకరణనూ, ఉక్కు క్రమశిక్షణనూ నిర్మించి, విజయవంతంగా నిలబెట్టడం కేవలం రష్యాలోని పలు చారిత్రక విలక్షణాల వల్లనే.

సిపిఐ(ఎం.ఎల్) న్యూడెమోక్రసీ కేంద్రకమిటి సభ్యులు కామ్రేడ్ ఎస్కె ముఖార్ పాషాకు విప్లవ జోహార్లు



విప్లవ పోరాట యోధుడు కామ్రేడ్ ఎస్కె .ముఖార్ పాష సెప్టెంబర్ 24న కరోనా మాయ రోగంతో కన్నుమూశారు. మొత్తం 58 సంవత్సరాల జీవితంలో 40 సంవత్సరాల పాటు పూర్తిగా విప్లవోద్యమ నిర్మాణమే కర్తవ్యంగా సాగిన కామ్రేడ్ ముఖార్ పాష జీవితం అర్థాంతరంగా ఆగిపోయింది. విప్లవం తప్ప మరే వ్యాపకంగానీ, ఆలోచనగానీ లేని జీవిత కాలపు వృత్తి విప్లవకారుడు కామ్రేడ్ ముఖార్ పాష. ఈ విప్లవకారుడి అకాల మరణం ఒక్క సిపిఐ(ఎం-ఎల్) న్యూడెమోక్రసీకే గాకుండా మొత్తం విప్లవోద్యమానికే లోటు... పూర్వలేని నష్టం. వీరుడి మరణం కన్నీరు తెప్పించదు... అది కర్తవ్యాన్ని పదును పెట్టాలనే సూత్రానికనుగుణంగా కన్నీళ్లను కసిగా కొనసాగించవలసిన బాధ్యతను కామ్రేడ్ పాష మన ముందుంచి వెళ్లారు.

ఇందిరా గాంధీ విధించిన క్రూర ఎమర్జెన్సీని దేశమంతటా ఎత్తివేసిన సందర్భంగా గోదావరి లోయలో గొప్ప ప్రజా ఉద్యమం ముందుకొచ్చింది. ఇల్లందు, ఆ పొరుగునే గల గుండాలలో జన్మించిన కామ్రేడ్ పాష విప్లవ భావాలకు ఆకర్షితుడయ్యారు. ఆనాటి ఖమ్మం జిల్లాలో భాగమైన ఇల్లందులో కామ్రేడ్ ముఖార్ పాష హైస్కూల్లో చదువుతున్నప్పుడే (1978) లో ప్రగతిశీల ప్రజాస్వామ్య విద్యార్థి సంఘం (పిడిఎస్యు)లో పనిచేశారు. పిడిఎస్యు నాయకుడిగా ఇల్లందులోనే ఇంటర్మీడియట్ పూర్తిచేసి, ఖమ్మంలోని ఎస్ఆర్ అండ్ బిజెఎస్ఆర్ కాలేజీలో డిగ్రీలో చేరారు. విప్లవోద్యమ అవసరాల రీత్యా

మొదటి సంవత్సరంలోనే డిగ్రీ విద్యను వదిలేసి విప్లవ కార్మికోద్యమానికి అంకితమై ఆం.ప్ర. ట్రెల్స్ యూనియన్‌ను స్థాపించారు. నాటి నుండి కద వరకూ ఆ యూనియన్‌ను ముందుకు నడిపించారు. విప్లవ కార్మికోద్యమ నిర్మాణంలో భాగంగా సింగరేణిలోనూ ఆవిర్భవించిన గోదావరి లోయ బొగ్గు గని కార్మిక సంఘం (జిఎల్బికెఎస్) , యితర కార్మిక సంఘాల ఏర్పాటుకు, వాటి పురోభివృద్ధికి కామ్రేడ్ పాష పూనుకున్నారు. భారత కార్మిక సంఘాల సమాఖ్య(ఐఎఫ్బియు) రాష్ట్ర నాయకుడిగా మూడున్నర దశాబ్దాల పాటు క్రియాశీల పాత్ర పోషించారు.

జీవిత కాలపు వృత్తి విప్లవకారుడిగా కామ్రేడ్ ముఖార్ పాష గత నాలుగు దశాబ్దాలుగా సాగించిన కృషి అన్నదగినది, స్ఫూర్తిదాయకమైనది. ఉమ్మడి ఖమ్మం-వరంగల్ జిల్లాలో విప్లవోద్యమ నిర్మాణానికి ప్రధానంగా అటవీ ప్రాంత వుద్యమ నిర్మాణంలో కామ్రేడ్ పాష పోషించిన పాత్ర అత్యంత కీలకమైనది. దేశ స్థాయిలో వివిధ విప్లవ సంస్థల మధ్య సత్సంబంధాలు, ఐక్య కార్యచరణ కొనసాగుతూన్న సందర్భంలో కామ్రేడ్ పాష అకాల మరణం విప్లవోద్యమానికి, ప్రజా ఉద్యమానికి ఎంతో నష్టకరమైనది.

కామ్రేడ్ ముఖార్ పాష పీడిత వర్గంలో పుట్టి ఆ వర్గ ఉద్యమానికే తన జీవితాన్ని అంకితం చేశారు. మార్క్సిస్టు-లెనినిస్టు-మావోఆలోచనను తన ప్రాపంచిక దృక్పథంగా స్వీకరించి నిబద్ధుడై నిలబడ్డారు. కామ్రేడ్ పాషకు సిపిఐ(ఎం.ఎల్) కేంద్ర కమిటీ విప్లవ జోహార్లు అర్పిస్తోంది.

**విశ్వం, ప్రధాన కార్యదర్శి
కేంద్రకమిటి, సిపిఐ(ఎం.ఎల్)**

ఒకవైపున బోల్షెవిజం 1903లో చాలా స్థిరమైన మార్క్సిస్టు సిద్ధాంత పునాది మీద ఉద్భవించింది. యీ విప్లవ సిద్ధాంతపు నిర్దుష్టత్వం, యీ ఒక్కదానికి మాత్రమే అయిన నిర్దుష్టత్వం, పందొమ్మిదవ శతాబ్ది అంతటా కలిగిన ప్రపంచ అనుభవంచేత మాత్రమే కాక, ముఖ్యంగా రష్యాలోని విప్లవ ఆలోచన అన్వేషణల, ఊగిసలాటల, పొరపాట్ల, ఆశాభంగాల అనుభవంచేత రుజువుచేయబడింది. సుమారు అర్ధశతాబ్దిపాటు-రమారమిగా, గత శతాబ్ది నలభైలనుండి తొంభైలదాకా-రష్యాలోని ప్రగతిశీల ఆలోచన మహాపాశవికమైన, ప్రగతి వ్యతిరేకమైన జారిజంచేత పీడింపబడి, నిర్దుష్టమైన విప్లవ సిద్ధాంతం కొరకు తహతహతో అన్వేషించి, యూరప్, అమెరికాలోని యీ రంగానికి చెందిన ప్రతి తాజా విషయాన్నీ అత్యంత శ్రద్ధతో, సమగ్రతతో గమనించింది. సాటిలేని యాతనలతో, త్యాగాలతో, సాటిలేని విప్లవ

వీరత్వంతో, నమ్మకశక్తిగాని ఉత్సాహంతో, నిష్ఠతో, అన్వేషణతో, అధ్యయనంతో, ఆచరణలో పరీక్షించి చూసుకోవడంతో, ఆశాభంగంతో, తైపారు చేసుకోవడంతో, యూరోపియన్ అనుభవంతో పోల్చి చూసుకోవడంతో నిండిన అర్ధశతాబ్ది కాలంలో తాను అనుభవించిన మానసిక క్షోభద్వారా రష్యా మార్క్సిజంను-ఏకైక నిర్దుష్ట విప్లవ సిద్ధాంతాన్ని సాధించింది. జారిజం కలిగించిన రాజకీయ విదేశ ప్రవాసం ధర్మమా అని, పందొమ్మిదవ శతాబ్ది ద్వితీయార్థంలో విప్లవ రష్యా అంతర్జాతీయ సంబంధాల సంపదనూ, ప్రపంచ విప్లవోద్యమపు రూపాలను గురించీ, సిద్ధాంతాలను గురించీ శ్రేష్టమైన సమాచారాన్నీ, యే యితర దేశానికీ లేనట్టి వాటిని సంపాదించింది.

మరొకవైపున యీ సిద్ధాంతపు నల్లరాతి పునాదిమీద లేచిన బోల్షెవిజం ప్రపంచంలో ఎక్కడా సాటిలేనట్టి అనుభవ సంపదగల

పదైదేండ్ల(1903-1917) ఆచరణాత్మక చరిత్ర గుండా గడిచింది. ఆ పదైదేండ్ల కాలంలో యే యితర దేశమూ ఆ విప్లవ అనుభవంతోనూ, ఆ ఉద్యమపు భిన్నరూపాల సత్వర, వైవిధ్యపూరిత అనుక్రమంతోనూ రమారమిగా కూడా పోలినవి యెరగదు-చట్టబద్ధ, చట్ట వ్యతిరేక, శాంతియుత, కల్లోలిత, రహస్య, బహిరంగ, స్థానిక బృందాల, సామూహిక ఉద్యమాల, పార్లమెంటరీ, టెర్రరిస్టు రూపాలు. ఏ యితర దేశంలోనూ అంత స్వల్ప కాలంలో ఆధునిక సమాజపు సకల వర్గాల పోరాట రూపాలకూ, చాయలకూ, పద్ధతులకూ చెందిన అంత సంపద సాంద్రీకరింపబడలేదు. ఆ పోరాటం దేశపు వెనుకబాటుతనం మూలంగానూ, జారిస్టు శృంగళాల కఠినత్వం మూలంగానూ అసాధరణమైన వేగంతో పరిణతిచెంది, అమెరికన్, యూరోపియన్ రాజకీయ అనుభవంలోని ఉచితమైన తాజా విషయాన్నీ అత్యంత తహతహతో, విజయవంతంగా జీర్ణం చేసుకున్నట్టిది. ★

కరోనా సాకుతో ప్రజలపై సంక్షోభ భారాలు

సంపన్నులకు ఆగని వరాలు

భారత ఆర్థిక వ్యవస్థ నేడు అత్యంత దీనావస్థలో, అతి తీవ్ర సంక్షోభంలో కొట్టుమిట్టాడుతోంది. ప్రస్తుత ఆర్థిక సంవత్సరపు మొదటి మూడు మాసాలు అనగా 2020 ఏప్రిల్ నుండి జూన్ ల నడుమ స్థూల జాతీయోత్పత్తి మైనస్ 23.9% తరుగుదలను నమోదు చేసుకుంది. అయితే గత సంవత్సరం ఇదే మూడు నెలల నడుమ 3.5 శాతం మెరుగును సాధించింది. కొందరు ఆర్థిక నిపుణులు ఈ తరుగుదల 32 శాతం నుండి 34 శాతం దాకా ఉండే అవకాశం ఉందని చెబుతున్నారు. ఇవన్నీ సరిగ్గా కరోనా మహమ్మారి నిరోధానికి, లాక్ డౌన్ ప్రక్రియ ఆరంభమైన కాలపు లెక్కలు కనక ఇదంతా కరోనా వల్ల పొందిన దుష్ఫలితంగా ప్రభుత్వ పెద్దలు వారి వందిమాగధులు అలాగే వారి మీడియా ప్రచారం చేస్తున్న మాట కూడా మనందరకు తెలుసు. అయితే ఈ దుస్థితి గడచిన రెండు మూడు సంవత్సరాలుగా సాగుతున్న పతన ప్రస్థానపు పర్యవసానమేనని మనం మరికొన్ని వివరాలను పరిశీలిస్తే అర్థం చేసుకోగలం.

గత సంవత్సరపు ఇవే మూడు మాసాలలో (2019 ఏప్రిల్ - జూన్ నెలలలో) అభివృద్ధి ఐదు శాతం ఉంటే, అంతకుముందు (2018) సంవత్సరపు ఇదే మూడు నెలల కాలంలో ఎనిమిది శాతం వృద్ధి నమోదయింది. ఈ లెక్కలన్నీ ఆయా సంవత్సరాల మూడు నెలలకు సంబంధించినవి కనుక ఇప్పుడు సంవత్సరాల వారీగా అభివృద్ధి తెలుసుకుంటే మనకు మరింత వాస్తవిక చిత్రం గ్రహించటం సులువవుతుంది.

నేటి ప్రధాని సరోంద్ర మోడి ఆరేళ్ల క్రితం అధికారంలోకి వచ్చిన నాటి స్థూల జాతీయ అభివృద్ధి రేటు (జిడిపి) 8.7% ఉండగా అది క్రమేణా 2017-18 సంవత్సరాలకు ఏడు శాతం గాను, 2018-19 సంవత్సరానికి 6.1% గానూ జారి, గత ఆర్థిక సంవత్సరంలో అనగా 2019-20 లో జి డి పి 4.2 శాతానికి పడిపోయింది. ప్రస్తుత లెక్క నడుస్తున్న ఆర్థిక సంవత్సరపు తొలి మూడు మాసాలది. నేడిది మైనస్ 23.9%కి పతనమైనది. అంటే దాని అర్థం కోవిడ్ ప్రభావం కూడా ఉన్నది కానీ, మొత్తానికి మొత్తం కారణం అదే కాదు. స్థూలంగా ఆర్థిక వ్యవస్థ క్రమ పతనం చెందుతూ కోవిడ్

వ్యాధి సోకగానే ఊహించనంత తీవ్రంగా వ్యాధిగ్రస్తమై, కోలుకోవడం చాలా కష్టం అయ్యే అంతగా నష్టపోయింది.

కోవిడ్ కారణంగా ప్రపంచ దేశాలన్నీ ఆర్థికంగా దెబ్బతిన్నాయి కనుక, అందులో భాగంగానే మనది కూడా అని పాలక భజనపరులు ప్రచారం చేస్తున్నారు. ఇందులో కొంతమాత్రమే నిజం ఉన్నది కానీ మొత్తంగా నిజం కాదు. ప్రపంచంలోనే మన దేశపు ఆర్థిక వ్యవస్థ అంతగా మరెక్కడా పతనం కాలేదు.

2020 ఏప్రిల్ - జూన్ (క్వార్టర్ 1- మొదటి పాపు సంవత్సరం)లో భారతదేశపు జి.డి.పి 23.9 శాతం మైనస్ విలువను సాధించగా, మనకు అత్యంత సమీపంలో ఇంగ్లాండు మైనస్ 20.4%తో, మైనస్ 13.8% ఫ్రాన్సు; మైనస్ 12.4% ఇటలీ; మైనస్ 12% కెనడా; మైనస్ 10.1% జర్మనీ; మైనస్ 9.5% అమెరికా; మైనస్ 7.6% జపాన్; ఉండగా - మొదటి 20 పెద్ద ఆర్థిక వ్యవస్థలలో ఒక్క చైనాదేశం మాత్రమే ప్లస్ 3.2% అభివృద్ధిని సాధించింది. గత సంవత్సరం ఇదే కాలపు అభివృద్ధితో పోల్చి చెప్పుకుంటే భారతదేశపు గత సంవత్సరపు ప్లస్ 5% అభివృద్ధి ఇప్పుడు మైనస్ 23.9 వలన మన ఆర్థిక వ్యవస్థ పతనం ఎంత తీవ్రంగా ఉందో మనమే అర్థం చేసుకోవచ్చు. ప్రపంచంలోనే రెండవ అతిపెద్ద ఆర్థిక వ్యవస్థగా ఉన్న చైనా ఒక్కటి మాత్రమే మెరుగుని సాధించగలిగింది.

మరొక విషయం ఏమంటే గడిచిన 73 సంవత్సరాలలో భారతదేశంలో ఆర్థిక పరిస్థితి ఇంతగా పతనం చెందిన కాలం మరొకటి లేదు. గతంలో తరుగుదల (మైనస్) అభివృద్ధిని పొందినది మూడుసార్లు. 1979లో మైనస్ 5 శాతం తరుగుదల అభివృద్ధి మాత్రమే ఇప్పటికీ అతి తక్కువ స్థితిగా ఉంది. ఈ ఆర్థిక పతనం అన్ని రంగాలలో ఒకే విధంగా లేదు. నిర్మాణ రంగంలో మైనస్ 50 శాతం; పరిశ్రమల రంగంలో - 38.1% (4.2%); వాణిజ్యం హోటళ్ళలో మైనస్ 47% (3.5%) నమోదయింది. అలాగే ఉత్పత్తి రంగం మైనస్ 39.3 శాతానికి(3%) దిగజారగా, సేవా రంగంలో మైనస్ 20.6%(5.5%) తరుగుని సూచించింది. చెప్పుకోదగినది ఏమంటే “కన్న

తల్లి లాంటిదిరా! మన పల్లె సీమ” అన్నట్లు, వ్యవసాయ రంగం ఒకటే ప్లస్ 3.4%తో(3%) అభివృద్ధి పథంలో ముందుకు సాగింది. (గమనిక : బ్రాకెట్లో ఇచ్చిన గణాంక శాతాలు 2019 వ సంవత్సరపు ఏప్రియల్ - జూన్ నెలల సూచికలు)

ఒక్క వ్యవసాయరంగం మినహా మిగిలిన అన్ని రంగాలు వ్యతిరేక ఫలితాలనే నమోదు చేశాయి. మన పచ్చటి పంటలను చూసి కార్పొరేట్ల కన్ను కుట్టిందో ఏమో, వ్యవసాయ రంగం మొత్తాన్ని తమ గుప్పిట్లో పెట్టుకోవటానికి భాజపా ప్రభుత్వంతో రైతాంగ వ్యతిరేక ప్రజావ్యతిరేక చట్టాలకు నిర్లక్ష్యంగా పార్లమెంటు ఆమోద ముద్ర వేయించుకున్నారు నేటి ఈ ఆర్థిక సంక్షోభపు కారణాలన్నీ కరోనా ఫలితంగా సంభవించినవేననీ, తమ ప్రభుత్వానిది ఎంత మాత్రం కారణం కాదనీ, భారతీయ జనతా పార్టీ, మోడీ ప్రభుత్వం చెప్పుకుంటున్నాయి. అందులో కప్పిపుచ్చుతున్న ఒక ముఖ్యమైన కోణం ఏమంటే, 2016లో చేసిన పెద్ద నోట్ల రద్దు, అలాగే 2017 నుండి అమలులోకి తెచ్చిన జిఎస్టీ (వస్తు సేవల పన్ను) విధానం ఈనాటి పతనానికి, సంక్షోభానికి ఒక నేపథ్య కారణమన్న విషయాన్ని కప్పిపుచ్చుకునేందుకు వారు కోవిడ్ విపత్తుని అడ్డం పెట్టుకుంటున్నారు. ఈ విపత్తును ‘యాక్ట్ ఆఫ్ గాడ్’ అంటే ‘దైవ కార్యం’ అని స్వయంగా ఆర్థిక మంత్రి ప్రకటించారు. అదే సమయంలో కోవిడ్ విపత్తు నుండి దేశాన్ని సంరక్షించడంలో వారి చర్యల పూర్తి వైఫల్యాలను కప్పిపుచ్చుకోవడానికి, దేవుడి మీదకునెట్టివేయడానికి ప్రయత్నిస్తున్నారు. పైన పేర్కొన్న గణాంక వివరాల ద్వారా ఒక క్రమానుగతంగా ఆర్థిక వ్యవస్థ ఎలా కునారిల్లుతూ ఉందో అర్థం కాగలదు.

కొందరు మన ఆర్థిక వ్యవస్థ యొక్క ఈ సంక్షోభ కారణాలను కేవలం మోడీ ప్రభుత్వం మీదే మోపి, భారత పాలకులు గత 73 సంవత్సరాలుగా, మరి ముఖ్యంగా గడిచిన 30 ఏళ్ళుగా అనుసరిస్తున్న సామ్రాజ్యవాద ప్రపంచీకరణ అభివృద్ధి నిరోధక విధానాలను కప్పి పుచ్చుతూ ఉన్నారు.

పెచ్చరిల్లిన నిరుద్యోగం - అధిక ధరలు

ప్రపంచంలో మరే దేశంలో సంభవించని విధంగా భారతదేశంలో కోట్లాది వలస శ్రామిక

ప్రజానీకం పాలకుల నిర్లక్ష్యానికి గురై నగరాలను, పట్టణాలను వీడి వేలాది మైళ్ళు కాలినడకన పల్లెబాట పట్టారు. మార్గమధ్యంలో అనేక మంది మరణించారు. చెప్పనలవి కాని ఈతి బాధలకు గురయ్యారు. సాటి దేశస్థుల సహాయ సహకారాలతో ఎలాగోలా గండం గట్టెక్కి బతికి బయటపడి తమ తమఊర్లకు చేరుకున్నారు. ప్రభుత్వాలు కానీ, వారు అప్పటి వరకు పని చేస్తూ ఉండిన యాజమాన్య వర్గాలు కానీ వారిని పట్టించుకున్నది దాదాపు లేదు.

ఈ సంవత్సరం జనవరి నెల నాటికి ఏదో ఒక రకమైన ఉపాధిని పొందుతున్న వారు సుమారు 41 కోట్ల మంది ఉంటే అది ఏప్రిల్ నాటికి సుమారుగా 28 కోట్ల మందికి మాత్రమే ఉపాధి లభించింది. నిరుద్యోగిత జనవరిలో 7.2 శాతం ఉంటే ఏప్రిల్ నాటికి అది 23.52 శాతానికి కనీవినీ ఎరుగని స్థాయికి పెరిగి పోయింది. కోవిడ్ మహమ్మారిని అరికట్టడంలో సకాలంలో సరైన చర్యలు తీసుకోకుండా నిర్లక్ష్యంగా లాక్ డౌన్ ప్రకటించడం వల్ల సంభవించిన మహా దురవస్థ ఇది.

భారత ఆర్థిక వ్యవస్థ అధ్యయన కేంద్రం (సెంటర్ ఫర్ మానిటరింగ్ ఇండియన్ ఎకనమీ సిఎంఐఇ) ప్రకారం మహాత్మా గాంధీ గ్రామీణ ఉపాధి పథకంలో 2019-20లో పనిచేస్తున్న వారు సుమారు ఇరవై ఏడున్నర కోట్ల మంది ఉంటే అదే ఏప్రిల్ 2020 నాటికి కేవలం 3 కోట్ల మంది మాత్రమే మిగిలారు. కరోనా వ్యాధి చుట్టుముట్టక ముందు మార్చి నెలలో నిరుద్యోగిత 8.75 శాతం ఉండగా, అది గడచిన 40 సంవత్సరాలలో అత్యధిక మైనదిగా నమోదయింది. రోజువారీ కూలీలు, ఒప్పందపు కూలీలు లాంటి అసంఘటిత శ్రామికులు కాక, వేతన జీవులు 66 లక్షల మంది, అలాగే పారిశ్రామిక కార్మికులు మరో 50 లక్షల మంది ఈ రోజులలో తమ ఉపాధిని కోల్పోయారని సిఎంఐఇ నివేదికలు చెబుతున్నాయి. మోడీ ప్రభుత్వం అధికారికంగా విడుదల చేయవలసిన నిరుద్యోగం పెరుగుదల లాంటి గణాంక వివరాలను సకాలంలో అందించకుండా, అసలు విడుదల చేయకుండా, తమ తవైఫల్యాలను కప్పిపుచ్చుకోవడానికి ప్రయత్నం చేస్తోంది.

సరేంద్ర మోడీ అధికారంలోకి రావటానికి ముందు నిరుద్యోగ భూతాన్ని తరిమి కొడతామని యువతరాన్ని భ్రమల పాలు చేశాడు, కానీ పదే పదే తాను మోసగించడం లేక యువతరం మోసగించ బడటం ఇక సాధ్యం కాదు అన్నట్లు.

ఈ నెల సెప్టెంబర్ 17 న ప్రధాన మంత్రి 70వ పుట్టినరోజు నాడు గతంలో వలె శుభాకాంక్షలకు బదులు, నిరుద్యోగ యువత నుండి పెద్ద ఎత్తున నిరసనలు ఎదుర్కోవలసిన పరిస్థితి భారతీయ జనతా పార్టీ పాలనా వైఫల్యాలకు నిదర్శనంగా నిలుస్తుంది.

బూర్జువా ఆర్థిక శాస్త్రం ప్రకారం వినియోగ దారులయిన ప్రజల కొనుగోలు శక్తి పడిపోతే అనగా డిమాండ్ తగ్గిపోతే ధరలు దానికి అనుగుణంగా తగ్గిపోతాయంటారు. నిజమే! లాక్ డౌన్ కాలంలో కోట్లాదిమంది పనులు కోల్పోయి వేతనాల కోతకు గురయిన ఫలితంగా ప్రజల కొనుగోలు శక్తి బాగా తగ్గిపోయింది. దాని కారణంగా పారిశ్రామిక వస్తుత్పత్తి మరింత కుంటుపడింది. అదే సమయంలో నిత్యావసర వస్తువుల ధరలు పెరగడం గమనించదగ్గది. ఈ పాండమిక్ కాలంలోనే ఒకానొక దశలో షెట్రోల్ ధరలు లీటర్ కి 12 రూపాయల దాకా, డీజిల్ ధరలు లీటర్ కి తొమ్మిది రూపాయల దాకా పెరిగింది. అంతర్జాతీయ మార్కెట్ ధరలలో ముడి చమురు ఒక బ్యారెల్ కి 35 నుండి 40 డాలర్లు మాత్రమే కొనసాగుతున్నా, వినియోగ దారులపై అధిక ధరల వడ్డన జరిగింది. కేంద్ర రాష్ట్ర ప్రభుత్వాలు వేసిన పన్నుల భారమే ఈ పెరుగుదలకు కారణం. ధరలను మార్కెట్ నిర్ణయిస్తుంది అని అదేపనిగా వాదనచేసే పాలక మేధావులు చమురు ధరల విషయంలో అలా జరగడం లేదన్నది పట్టించుకోరు. అంతే కాక మన రూపాయల మారకంతో ఎంతో కొంత చౌకగా మనకు ముడి చమురు సరఫరా చేసే ఇరాన్ దేశం నుండి అమెరికా ఆంక్షలకు లోబడి దిగుమతి రద్దు చేసుకున్న లొంగుబాటు రాజకీయ విధానాలను కూడా వీరు పట్టించుకోరు.

ఈ కాలంలో గమనించాల్సిన

మరికొన్ని ఆర్థిక అంశాలు

ఒకవైపున పేదలు మరింత నిరుపేదలుగా మారుతూ ఉంటే సంపన్నుల ఆస్తులు ఆకాశానికి అంటుతూనే ఉన్నాయి. ఈ కాలంలోనే రిలయన్స్ కంపెనీ ముఖేష్ అంబానీ ప్రపంచంలోనే ఆరవ అతిపెద్ద సంపన్నుడిగా గుర్తింపు పొందాడు. ఆయన రిలయన్స్ కంపెనీ ఈ కాలంలోనే 183 శాతం అభివృద్ధి నమోదు చేసుకుంది. భారత ఆర్థిక వ్యవస్థ 24% తరుగున పడితే అంబానీ సంపద సుమారుగా 31 శాతం మెరుగైంది. అది మూడు వేల 50 బిలియన్ డాలర్లకు సమానం . అనగా సుమారు రెండు లక్షల 25 వేల కోట్ల

రూపాయల సంపదను ఈ సంవత్సరంలో ముఖేష్ అంబానీ పోగు చేసుకోగలిగాడు.

1. సుమారు ఒక లక్షా 10 వేల కోట్ల రూపాయల సంపదగల డి' మార్డ్ వ్యవస్థాపకుడు రాధాకృష్ణ దామిని, ఈ సంవత్సరంలోనే దేశంలో రెండవ అతిపెద్ద సంపన్నుడిగా నమోదు అయ్యాడు. ఔషధ పరిశ్రమల యజమాని సైరస్సూనావాలా ఆస్తులు ఈ కరోన మహమ్మారి కాలంలో 40 వేల కోట్ల రూపాయలకు పైగా పెరిగినట్లు గణాంకాలు చెబుతున్నాయి. ఇంకా ఆదానీతదితరుల ఆస్తులు బాగానే పెరిగాయి. రకరకాల బడా సంపన్నులు ఎగ్జిట్ న పారు బాకీలు (నాన్ పెర్ఫార్మింగ్ అసెట్స్) రద్దు చేయడమన్నది కరువు కాలంలో కూడా కొనసాగుతూనే ఉంది. అంతేకాకుండా ఉడ్డిపన పేరుతో బడా సంపన్నులకు రిజర్వు బ్యాంకు నుండి వేల కోట్ల రూపాయలు అందజేయడం కూడా పాలకులు మరిచి పోలేదు. పూర్వం మన కుండిన ఒక సామెత లాగా 'ఊరు మీద ఊరు పడినా కరణం మీద కాసు పడదు' అన్నట్లు కరోనాతో దేశం దేశమంతా సంక్షోభంలో కొట్టుమిట్టాడుతున్నా, ఇలాంటి సంపన్నులకు ఇంకా ఇంకా ఆస్తులు పెరుగుతూనే ఉన్నాయి.


2. నేటి కరోనా కాలపు జూన్ నెలలో భారతదేశ ప్రభుత్వ మొత్తం రుణభారం ఒక కోటి ఒక లక్ష కోట్ల రూపాయలు అయింది. అందులో విదేశీ రుణ భారమే 41.88 లక్షల కోట్లు అనగా 55,810 కోట్ల డాలర్లు. గత ఏడాది 2019 మార్చి నాటికి ఈ మొత్తం (స్వదేశీ ప్లస్ విదేశీ) రుణభారం 94.6 లక్షల కోట్లు. అప్పటి విదేశీ రుణభారం 40.73 లక్షల కోట్లు ఉంది. ఈ జూన్ నెల చివరి నాటికి దేశపు మొత్తం రుణాల్లో ప్రభుత్వ రుణాల వాటా 91.1శాతం ఉంది. మొత్తం జీడిపీల్లో విదేశీ రుణాల వాటా గత మార్చి 31 నాటికి 19.8% నుండి 20.6 శాతానికి పెరిగింది. విదేశీ కరెన్సీ నిల్వలు, విదేశీ రుణాల వాటా 76% నుండి 85.5 శాతానికి చేరింది. తమకు మించిన దేశభక్తులు లేరని గుండెలు బాదుకునే బిజెపి వారి పాలనలో పెరుగుతున్న విదేశీ రుణాలను పెంచే పరాధీన ఆర్థిక విధానాల తీరుకి ఇదొక నిదర్శనం. (గమనిక : కామ్రేడ్ తరిమెల నాగిరెడ్డి గారు అసెంబ్లీకి రాజీనామా చేసే కాలంనాటికి అంటే 1969 లో మన దేశ విదేశీ అప్పులు సుమారు పది వేల కోట్ల రూపాయలు)

3. ఈ సెప్టెంబర్ 19న మూజువాణితో రాజ్యసభలో ఆమోదం పొందిన దివాలా చట్టం సవరణ సందర్భంగా ఆర్థిక మంత్రి

కామ్రేడ్ పెద్దక్కకు జోహార్లు

అనంతపురంజిల్లా పీడిత ప్రజలనేత కామ్రేడ్ పెద్దక్క అనంతపురంలో అనారోగ్యంతో సెప్టెంబర్ 30వ తేదీన కన్నుమూశారు. కామ్రేడ్ పెద్దక్క షుమారు 40 ఏళ్ళక్రితం అనంతపురం పట్టణంలో జనశక్తిసంగర్ కాళనీకోసం జరిగిన ఆందోళనా క్రమంలో ప్రజాఉద్యమంలో ప్రవేశించారు. కామ్రేడ్ నాగిరెడ్డి ఆశయ స్ఫూర్తితో కడదాకా జీవించారు. పీడితవర్గంలో పుట్టి, కష్టజీవిగా జీవిస్తూ, సంస్థను, ఉద్యమాలను కంటికి రెప్పలా కాపాడుకుంటూ కామ్రేడ్స్ అందరినీ ఆదరిస్తూ గొప్ప ఉత్తేజకరమైన పాత్ర నిర్వహించారు. ఈ క్రమంలో ఎదురైన ఎన్నో అటాపోట్లలో విచ్చిన్నాలలో నాయకత్వం వేన్నంటి నిలిచారు. కామ్రేడ్ నాగిరెడ్డిగారిపై పెద్దక్క పాట వినపడని సందర్భమే ఇప్పటి వరకు లేదు. చదవటం రాకున్నా జనశక్తిలోని వ్యాసాలను చదివి వినిపించుకొని రాజకీయాలను వివరించేవారు. పాటలను కూడా వినికీడితోనే కూర్చుకుని గొప్ప ఉత్సాహంతో పాటలు పాడేవారు. ఆ కామ్రేడ్ మృతికి సిపిఐ(ఎం.ఎల్) అనంతపురంజిల్లా కమిటీ విప్లవజోహార్లు అర్పిస్తుంది.

సి. పెద్దన్న
సిపిఐ(ఎం.ఎల్)
అనంతపురం



నిర్మలా సీతారామన్ ఆర్థికంగా దివాలా తియ్యకుండా 258 కంపెనీలను ప్రభుత్వం కాపాడిందని గొప్పగా ప్రకటించారు. అయితే అందులో అసలు విషయం ఏమిటంటే దివాలా చట్టం కింద మూసివేయబడిన కంపెనీలు 965 ఉండగా, వాటి నికర ఆస్తుల విలువ 38 వేల కోట్ల రూపాయలు. తాము కాపాడిన 258 కంపెనీల ఆస్తులు 96,000 కోట్ల రూపాయలు. ప్రభుత్వం కాపాడిన కంపెనీలు సరాసరిన ఒక్కొక్కటి 350 కోట్ల రూపాయలకు పైగా సంపన్నమైనవి కాగా, దివాళా తీసిన కంపెనీలు మూడున్నర కోట్ల రూపాయల చిన్న తరహావి. అంటే అతి చిన్న, చిన్న, మధ్యతరహా కంపెనీలు, ఎంఎస్ఎంఇలు. అదే సమయంలో కాపాడిన వాటికంటే దివాలా తీసిన ఎంఎస్ఎంఇల సంఖ్య మూడున్నర రెట్లు ఎక్కువ కూడా!!

భా.జ.పాలకులనుసరించే, కొద్దిమంది కుబేరులను కాపాడి, అధిక సంఖ్యాక చిన్నవారిని బలిగానే, విధానాలకు ఇది మరొక మచ్చుతునక .

4. డోనాల్డ్ ట్రంప్ సరేంద్ర మోడీ లాంటి వారి రాజకీయ దుశ్చర్యలకు ఎలాంటి కరోనా అడ్డంకులు లేనట్లే, రిలయన్స్ అంబానీ లాంటి దిగ్గజ కంపెనీలకు వ్యాపార అవరోధాలు కూడా లేవు. ముఖేష్ అంబానీ రిలయన్స్ ఇండస్ట్రీస్ వారి అనుబంధ మార్కెటింగ్ సంస్థ, 'రిలయన్స్ రిటైల్', అంతర్జాతీయ ఈక్విటీ మరియు ఇన్వెస్ట్మెంట్లలో దిగ్గజ సంస్థ అయిన కేకేఆర్ అండ్ కో పెట్టుబడులను తమ సంస్థలోకి ఆహ్వానించింది. రిలయన్స్ రిటైల్ వెంచర్స్ లిమిటెడ్ కంపెనీలో కేకేఆర్ , 5,550 కోట్ల

రూపాయల కిమ్మతు చేసే 1.28% వాటాల కొనుగోలుకు ఒప్పందం కుదుర్చుకుంది. "రిలయన్స్ రిటైల్" అంటే బడా పెట్టుబడిదారులు చేసే చిల్లర వ్యాపారం! వీరికి భారత దేశ వ్యాప్తంగా సుమారు 12 వేల స్టోర్లు ఉన్నాయి. 'జియో మార్ట్' ద్వారా ఆన్ లైన్ లో కిరాణా సరుకుల విక్రయంలోకి రిలయన్స్ రిటైల్ భారీ స్థాయిలో ప్రవేశించింది. రిలయన్స్ రిటైల్ కం. మార్కెట్ విలువను 4.2 లక్షల కోట్లుగా లెక్కించారు. రిలయన్స్ వ్యాపారాలలో కేకేఆర్ కు ఇది రెండవ పెట్టుబడి. ఇంతకుముందే 11,367 కోట్ల రూపాయలతో (2.32 శాతం) 'జియో ఫ్లాట్ ఫార్మ్' సంస్థలో వాటాలను కొనుగోలు చేసి ఉంది. కేకేఆర్ తో కలిసి వాల్ మార్ట్, అమెజాన్, ఫ్లిప్కార్డుకు గట్టిపోటీని ఇవ్వడానికి రిలయన్స్ పూనుకుంది. అందులో భాగంగా మరో దేశీయ రిటైల్ సంస్థ 'ఘృచర్ గ్రూపు'కు చెందిన పలు ఆస్తులను 24,713 కోట్ల రూపాయలకు ఇంతకుముందే కొనుగోలు చేసి ఉంది. కేకేఆర్ సంస్థ మనదేశానికికొత్తదేమీ కాదు ఇంతకుముందే 15కు పైగా కంపెనీలలో 510 కోట్ల డాలర్ల (సుమారు 38,000కోట్ల) విలువైన పెట్టుబడులు పెట్టి ఉంది. ఆ అమెరికన్ కంపెనీ మొత్తం ఆస్తుల విలువ 22,200 కోట్ల డాలర్లు (12,31,000 కోట్లు).

పై కథనం అంతా మనకు ఏమి చెబుతుందంటే భారత బడా కుబేరులు అంతర్జాతీయ పైనాన్స్ పెట్టుబడిదారులతో చెట్టపట్టాలు వేసుకుని మన దేశీయ రిటైల్ మార్కెట్లను కూడా కొల్లగొడుతున్న తీరుకి ప్రత్యక్ష ఉదాహరణగా నిలుస్తుంది. అంతేగాక భారత

బడా బూర్జువా వర్గం యొక్క నగ్నమైన దళారీ స్వభావాన్ని కూడా వెల్లడి చేస్తోంది.

ముగింపు:

విపత్తుల భారాలను ప్రజలపైకి నెట్టడం, సంపన్నులకు మరిన్ని భోగాలు కల్పించడం దోపిడి రాజ్యం యొక్క వర్గ స్వభావం. ప్రజల కదలికలను కరోనా కట్టడి చేస్తూ ఉండగా, పాలకులు తమ ప్రజావ్యతిరేక దుష్ట స్వభావాన్ని నిస్సిగ్గుగా బయట పెట్టుకుంటున్నారు. దేశ రక్షణ రంగంతో సహా విదేశీ పెట్టుబడులకు ద్వారాలను పూర్తిగా తెరిచి చేశారు. బిఎస్ఎన్ఎల్ లాంటి ప్రతిష్టాత్మకమైన ప్రభుత్వ రంగ సంస్థలను అమ్మేస్తున్నారు. రైల్వే శాఖను ప్రైవేటీకరణకు సిద్ధం చేస్తున్నారు. దేశ సంపదలన్నీ విదేశీ స్వదేశీ దోపిడిదారులకు వేగంగా కట్టబెట్టే ప్రయత్నాల్లో ఉన్నారు.

కరోనాను అడ్డంపెట్టుకుని భారత కేంద్ర ప్రభుత్వం, సామాన్య ప్రజలపైనే కాక రాష్ట్ర ప్రభుత్వాలపై కూడా ఆర్థిక రాజకీయ సాంస్కృతిక అణచివేతకు పాల్పడుతోంది. అనేక రకాల భౌతిక అణచివేతలతోపాటు పార్లమెంటులో తనకున్న బుల్డోజర్ మెజారిటీతో సమస్త ప్రజా వ్యతిరేక చట్టాలను ఏకపక్షంగా ఆమోదింప చేసుకుంది. బడా బూర్జువా కార్పొరేట్ శక్తుల ప్రయోజనాలకు నిశ్చయాత్మకంగా అంకితమై పని చేస్తోంది. ఒకవైపున రైతాంగంపై, మరోవైపున కార్మికవర్గంపై దోపిడి అణచివేత విధానాలను తీవ్రతరం చేసే చట్టాలను ఆమోదింప చేసుకున్నారు . ఇంకొక వైపున రాష్ట్ర ప్రభుత్వాల ఆర్థిక రాజకీయ హక్కులను హరించి వేస్తూ, రాష్ట్ర ప్రభుత్వాలు వనూలు చేసిన (తరువాయి 12వ పేజీలో)

విద్య కార్పొరేట్ కరణ, కాషాయాకరణే జాతీయ సూతన విద్యా విధాన సారం

కేంద్ర మంత్రివర్గం జూలై 27, 2020న జాతీయ విద్యా విధాన పత్రాన్ని ఆమోదించింది. 34 సంవత్సరాల తర్వాత విద్యారంగాన్ని బాగుచేయడానికి ఈ పత్రాన్ని విడుదల చేశామని ప్రకటించారు. 1986లో రాజీవ్ గాంధీ ప్రభుత్వం నూతన విద్యా విధానం పేరుతో ఒక పత్రాన్ని రూపొందించింది. ప్రైవేటీకరణకు ఈ విధానమే బాటలు వేసింది. నూతన విద్యా విధానాన్ని సమీక్షించి సూచనలు చేయవలసిందిగా 91లో జనార్దన్ రెడ్డి అధ్యక్షతన ఒక కమిటీని నియమించారు. అనంతరం 2001లో కుమార మంగళం బిర్లా అంబానీల నేతృత్వంలో ఒక కమిటీని నియమించారు. 2008లో నారాయణమూర్తి కమిటీని నియమించారు. ఈ కమిటీల సిఫార్సుల అమలు, వాటి సాఫల్య వైఫల్యాలపై ఎటువంటి సమీక్ష జరపకుండానే 2015లో బిజెపి ప్రభుత్వం టి.ఎన్.ఆర్. సుబ్రహ్మణ్యం ఆధ్వర్యంలో ఒక కమిటీని నియమించింది. ఈ కమిటీ ఇచ్చిన నివేదికను బుట్టడాఖలు చేశారు. 2017లో కస్తూరి రంగన్ ఆధ్వర్యంలో మరో కమిటీని నియమించారు. ఆ కమిటీ 480 పేజీల రిపోర్టుని విడుదల చేసింది. దేశవ్యాప్తంగా చర్చకు పెట్టారు. అభిప్రాయాలు సేకరించారు. ఆ నివేదికను ఏం చేశారో తెలియదు. వచ్చిన అభిప్రాయాలపై ఎటువంటి నిర్ణయాలు తీసుకున్నారో తెలియదు జాతీయ విద్యా విధానం పేరుతో ఒక పత్రాన్ని రూపొందించి హడావిడిగా జూలై 29న కేంద్ర మంత్రివర్గం ఆమోదించింది.

విద్యా విధానంపై కేంద్ర ప్రభుత్వం ఎందుకు అంత శ్రద్ధ చూపిస్తుంది? దీనికి రెండు ప్రధాన కారణాలు ఉన్నాయి. ఒకటి, బిజెపి దానికి మూలవిరాట్ అయిన ఆర్.ఎన్.ఎస్ తమ భావజాలానికి అనుగుణంగా విద్యావ్యవస్థలో మార్పులు చేయాలని భావిస్తున్నాయి. ఆ విషయాన్ని వారు అనేకమార్లు బహిరంగంగానే ప్రకటించారు. 2019లో పూర్తి మెజారిటీ సాధించిన తర్వాత తమ అభిప్రాయాలను అమలుచేయటం ప్రారంభించారు. ఇక రెండవది ప్రపంచ బ్యాంకు ఆదేశానుసారం లక్షల కోట్ల వ్యాపార అవకాశాలను కార్పొరేట్ సంస్థలకు ఇవ్వాలి. విద్యారంగాన్ని ప్రైవేటీకరణ చేసి దేశ విదేశీ పెట్టుబడిదారులకు, బహుళజాతి సంస్థలకు అనుమతి ఇవ్వాలి. తదనుగుణంగా

విద్యా పాలన వ్యవస్థలో, నిర్వహణ వ్యవస్థలో మార్పు తీసుకువచ్చారు. జూన్ 24, 2020న ప్రపంచ బ్యాంకు 500 మిలియన్ డాలర్ల రుణాన్ని భారతదేశానికి మంజూరు చేసింది. 250 మిలియన్ల మంది విద్యార్థుల, 10 మిలియన్ల ఉపాధ్యాయుల ప్రమాణాలను పెంచడానికి ఈ రుణాన్ని అందిస్తున్నట్లుగా ప్రకటించారు. వడ్డీ వ్యాపారం చేసుకునే ప్రపంచ బ్యాంకుకు భారతదేశంలోని విద్యార్థుల ప్రమాణాల గురించి ఆందోళన ఎందుకు? భారతదేశంలో 60 కోట్ల మంది యువకులు ఉన్నారు. రాబోయే కాలంలో భారతదేశం మానవ వనరులు అధికంగా ఉన్న దేశంగా అవతరించనుంది. ఈ మానవ వనరులను భవిష్యత్ మార్కెట్ అవసరాలకు ఉపయోగపడే కార్మిక శక్తిగా మలిచేందుకు ఈ రుణాన్ని మంజూరు చేస్తున్నట్లుగా ప్రపంచ బ్యాంకు ప్రకటించింది.

ఒకవైపున సంప్రదాయవాదులు, మరో న్యాయులు, ఛాందసవాదులను తృప్తిపరుస్తూ మరోవైపున బహుళజాతి సంస్థల ప్రయోజనాలు కూడా నెరవేర్చవలసిన సంకట స్థితిలో భారత ప్రభుత్వం ఉన్నది. అందుకే జాతీయ విద్యా విధానం అంతర్ వైరుధ్యాలతో నిండి ఉన్నది. భారతదేశ సంప్రదాయాలను కాపాడాలని, ఔన్నత్యాన్ని నిలబెట్టాలని, ప్రాచీన భారతీయ సంస్కృతికి, సాహిత్యానికి, వారసత్వానికి పెద్ద పీట వేయాలని అంటూనే మరోవైపున విదేశీ విద్యా సంస్థలను ఆహ్వానిస్తున్నారు. జాతీయ విద్యా విధానాన్ని గమనిస్తే ఎంతో ప్రగతిశీలత కనబడుతుంది. అదే సందర్భంలో ప్రకటించిన లక్ష్యాలకు భిన్నమైన ప్రతిపాదనలను, భారత సమాజాన్ని మధ్య యుగానికి తీసుకువెళ్లే ప్రతిపాదనలను ఇందులో చేశారు.

జాతీయ విద్యావిధానం పేరు పెట్టడంలోనే భారతదేశపు మౌలిక స్వభావాన్ని నిరాకరించే ప్రయత్నం ఉంది. ఈ దేశం వివిధ జాతుల సమాహారం అనే దానిని నిరాకరించే ఆర్ఎన్ఎస్ ఏక జాతి సిద్ధాంతానికి అనుగుణంగా ఈ విధమైన పేరు పెట్టారు. అంతేకాదు రాష్ట్రాల విభిన్న జాతుల, ప్రజల హక్కులను హరించే విధంగా ఇందులో ప్రతిపాదనలున్నాయి. ఒకే జాతి ఒకే చదువు అన్నట్లుగా దేశవ్యాప్తంగా ఒకే సిలబస్, ఒకే

కరిక్యులం, పాఠ్యపుస్తకాలు ఉంటాయి. పాఠ్య పుస్తకాలను కేంద్ర విద్యా పరిశోధన శిక్షణ సంస్థ ఎన్.సి.ఇ.ఆర్.టి తయారు చేస్తుంది ఈ పాఠ్య పుస్తకాలను అన్ని భాషల్లోకి అనువదించారు. కేంద్ర ప్రభుత్వం రూపొందించిన పుస్తకాలను రాష్ట్ర ప్రభుత్వాలు ముద్రించి విద్యార్థులకు పంపిణీ చేయాలి. స్థానిక పరిస్థితులను బట్టి కొన్ని అంశాలను జోడించవచ్చు. కానీ కేంద్రం రూపొందించిన పాఠ్యాంశాలను మాత్రం మార్చడానికి వీలు లేదు. అంతేకాదు నేషనల్ అసెస్మెంట్ సర్వే (జాతీయ మదింపు సర్వే) ద్వారా కేంద్ర ప్రభుత్వమే విద్యార్థుల, ఉపాధ్యాయుల, పాఠశాలల నాణ్యతను మదింపు చేస్తుంది. రాష్ట్ర ప్రభుత్వాల పాత్ర నామమాత్రం అవుతుంది. ఈ చర్య ఉమ్మడి జాబితాలో ఉన్న విద్యను కేంద్ర ప్రభుత్వం పూర్తిగా తన చేతుల్లోకి తీసుకొని రాష్ట్రాల హక్కులను హరించడమే.

పాఠశాల విద్యలో పలు మార్పులు చేశారు 3 -18 సంవత్సరాల లోపు వయసు వారికి విద్యా హక్కు కల్పిస్తామని పేర్కొంటున్నది కానీ దానికి అనుగుణంగా మార్పులు చేయలేదు. పూర్వ ప్రాథమిక విద్య అందించాలి అని మాత్రమే చెప్పారు కానీ దానికి ప్రభుత్వమే బాధ్యత వహిస్తుందని ఎక్కడా చెప్పలేదు. 3,5,8 తరగతులలో పరీక్షలు పెట్టడం, ఆరో తరగతి నుండి వృత్తి విద్య ప్రవేశపెట్టడం, మధ్యలో చదువు మానివేసిన వారు మరల చదువుకోవచ్చని బహుళ ప్రవేశ, బహుళ నిష్క్రమణ విధానాన్ని ప్రవేశపెట్టడం, 10,12 తరగతులకు నిర్వహించే బోర్డుపరీక్షలు రెండు స్థాయిలలో-ఒకటి ప్రామాణిక స్థాయి, రెండవది ఉన్నత స్థాయిలో నిర్వహించడం, విద్యార్థులను విభజించడానికి వారి మధ్య అంతరాలు మరింత పెంచడానికి దోహద పడుతాయి. ఆరవ తరగతిలో ప్రవేశ పెట్టే వృత్తి విద్యలో వడ్రంగం, కమ్మరం, కుమ్మరం, టైలరింగ్ వంటివి ఉంటాయి. అంటే చేతివృత్తులు నేర్చుకొని ఎప్పుడైనా పాఠశాల నుండి బయటికి వెళ్లి వృత్తులు చేసుకొని బ్రతకవచ్చు అని చెబుతున్నారు. వృత్తి విద్యా కోర్సులలో కోడింగ్ ప్రోగ్రామింగ్ వంటివి కూడా ఆరవ తరగతిలోనే చేర్చారు. ప్రపంచ బ్యాంకు భారత దేశానికి రుణం మంజూరు చేస్తూ ప్రకటించిన దానిలో పాఠశాల నుండి పనికి (స్కూల్ టు వర్క్) అనే

అంశానికి అనుగుణంగా ఈ ప్రతిపాదన ఉంది. అంతేకాదు ఇటీవల మైక్రోసాఫ్ట్ అధినేత బిల్ గేట్స్ ఒక ప్రకటన చేస్తూ ప్రాథమిక పాఠశాల నుండి కోడింగ్ నేర్పవచ్చు. అందుకు అనుగుణంగా పాఠశాలల సిలబస్లో మార్పులు చేయాలి అన్నారు. పరిశ్రమల అవసరాలకు అనుగుణంగా లేబర్ మార్కెట్ లోనికి తగిన సంఖ్యలో కార్మికులను సరఫరా చేయుటకు మాత్రమే ఈ విధానం ఉద్దేశించబడింది. కేవలం పేద వర్గాల విద్యార్థులు మాత్రమే బడికి దూరమై ఈ పనులకు వస్తారు. పాఠశాల వదిలేసినవారు మరలా చేరవచ్చు అంటూనే వారికి దూరవిద్య ఓపెన్ స్కూల్ వంటి ప్రత్యామ్నాయాలు కూడా ఉన్నాయని విధాన పత్రంలో పేర్కొన్నారు.

విద్యార్థులు నేర్చుకోవాల్సిన భాషల విషయంలో కూడా జాతీయ విద్యా విధాన పత్రంలో అనేక కొత్త సూచనలు చేశారు. విద్యార్థులకు అనేక భాషలను పాఠశాల స్థాయిలోనే పరిచయం చేయాలని, ఎంపిక చేసుకునే స్వేచ్ఛ ఇవ్వాలని చెప్పారు. విద్యార్థులు ఎందుకు అనేక భాషలు నేర్చుకోవాలి అంటే ప్రపంచ లేబర్ మార్కెట్లో ఏ దేశంలో అయినా పనిచేసే విధంగా ఉండాలి కాబట్టి. అందుకే విదేశీ భాషలు కూడా నేర్చుకునే అవకాశం కల్పించాలని పేర్కొన్నారు. మాతృభాష బోధనా మాధ్యమంగా ఉండాలని అంటూనే దానిని ప్రాథమిక స్థాయికి కుదించారు. ఆరో తరగతి నుండి వీలునుబట్టి మాతృభాషా మాధ్యమం ఉండాలన్నారు. దానికి అవసరమైన మార్పులను విద్యా హక్కు చట్టంలో చేయలేదు. ఆంగ్ల మాధ్యమం నిరాటంకంగా కొనసాగుతూ పేద, బలహీనవర్గాల, గ్రామీణ విద్యార్థుల సర్వతోముఖ వికాసానికి ఆటంకంగా మారుతున్నది.

తొమ్మిదో తరగతి నుండి 12వ తరగతి వరకు మూడు భాషలతో పాటు మూడు సబ్జెక్టులను విద్యార్థులు ఎంపిక చేసుకోవాలి. 40 సబ్జెక్టులు సూచించారు. వాటిలో ఏ సబ్జెక్టునైనా తీసుకొనవచ్చు. అవసరమైతే తర్వాత సెమిస్టర్ లో సబ్జెక్టు మార్పుకోవచ్చు. సెమిస్టర్ విధానంలో పరీక్షలు నిర్వహిస్తారు. ప్రతిభావంతులైన విద్యార్థులకు ప్రత్యేక అవకాశాలను కల్పిస్తారు. సాంఘికంగా ఆర్థికంగా వెనుకబడిన సమూహాలు అనే కొత్త పదాన్ని తెచ్చారు. షెడ్యూల్డ్ కులాలు, తెగలు, వెనుకబడిన తరగతుల స్థానంలో ఈ పదాన్ని ఉపయోగించారు. అంటే రిజర్వేషన్లకు త్వరలో మంగళం పాడే అవకాశం ఉన్నది. రిజర్వేషన్ ప్రస్తావన ఎక్కడా లేదు. ఉపాధ్యాయులకు కూడా ప్రతిభ

ఆధారంగానే పదోన్నతులు, వేతనాలు ఉంటాయని విధాన పత్రంలో పేర్కొన్నారు.

విద్యలో ప్రైవేటీకరణను వేగవంతం చేయుటకు పలు ప్రతిపాదనలు చేశారు. ప్రస్తుతం అమల్లో ఉన్న మూడు సంవత్సరాల డిగ్రీ కోర్సును నాలుగు సంవత్సరాలకు మార్చారు. ఇక్కడ కూడా బహుళ ప్రవేశ, బహుళ నిష్క్రమణ విధానాన్ని ప్రవేశపెట్టారు. ఏ సంవత్సరంలోనైనా చదువు మానేయవచ్చు. మొదటి సంవత్సరం పూర్తిచేస్తే సర్టిఫికేట్ కోర్స్ పరిగణిస్తారు. రెండవ సంవత్సరం పూర్తి చేసినవారికి డిప్లొమా, మూడవ సంవత్సరం పూర్తి చేసిన వారికి డిగ్రీ, నాలుగు సంవత్సరాలు పూర్తి చేస్తే ఆనర్స్ డిగ్రీ ఇస్తారు. డి.గ్రీలో కూడా వృత్తి విద్య తప్పనిసరి అంశంగా ఉంటుంది. చదువు ఎవరు మధ్యలో మానివేస్తారు? పేద ప్రజలు తప్ప!

విద్యాపాలనలో పలు మార్పులు సూచించారు. వేలాది కళాశాలల సంఖ్య క్రమంగా తగ్గిస్తారు. విశ్వవిద్యాలయాలన్నీ బహుళ విషయక విశ్వవిద్యాలయాలుగానే ఉంటాయి. అనుబంధ కళాశాలలు క్రమంగా తొలగించబడతాయి. నిర్దేశించిన ప్రమాణాలను సాధించిన కళాశాలలకు స్వయం ప్రతిపత్తి ఇస్తారు. 2030 నాటికి అనుబంధ కళాశాలలు ఉండవు. కనీసం మూడు వేల మంది విద్యార్థులకు తగ్గకుండా ఉండే పెద్ద అటానమస్ కళాశాలలు మాత్రమే ఉంటాయి. విదేశీ సంస్థలు, ప్రైవేట్ సంస్థలు, స్వచ్ఛంద సంస్థలు పాఠశాలలను, కళాశాలలను స్థాపించవచ్చు. ఈ విధానంలో ఎక్కడా కూడా విశ్వవిద్యాలయాలు, పాఠశాలను నిర్వహించే బాధ్యత ప్రభుత్వానిదే అని చెప్పలేదు. పాత పిపిపి (public private partnership) స్థానంలో కొత్త పిపిపి (public philanthropic partnership) విధానం తీసుకువచ్చారు. అంతేకాదు ప్రభుత్వ పాఠశాలలలో కళాశాలల్లో స్వచ్ఛంద కార్య కర్తలకు, స్వచ్ఛంద సేవకులకు బోధించుటకు అవకాశం కల్పించారు. అంటే ఆర్ఎస్ఎస్ కార్యకర్తలు స్వచ్ఛందంగా ముందుకు వచ్చి పాఠశాలలో బోధిస్తాం అంటే కాదనడానికి వీలు లేదు.

మత సంస్థలు పాఠశాలలను, కళాశాలలను నిర్వహించే అవకాశం ఇప్పుడు ఉంది. అయితే అవి ఆయా రాష్ట్రాల కరికులను, సిలబస్ ను అనుసరించాలి. కానీ ఈ విధానం మత సంస్థలు ధార్మిక సంస్థలు తమ తమ సంప్రదాయ మాట, ధార్మిక విద్యను అందించవచ్చని, భారతీయ

సంస్కృతి పునర్వ్యభవానికి అవశ్యకమని పేర్కొన్నారు. అంతేకాక ఈ సంస్థలకు కేంద్ర రాష్ట్ర ప్రభుత్వాలు ఆర్థిక సహాయం చేయాలని ఈ పత్రంలో ప్రతిపాదించారు. ఇప్పటికే శిశు విద్యా మందిరాల పేరుతో నడుపుతున్న పాఠశాలల్లో ఇక మత బోధ స్వేచ్ఛగా చేయవచ్చు. వాటికి ప్రభుత్వ నిధులు కేటాయించవచ్చు. దేశంలో మత విద్వేషాలు రెచ్చగొట్టి మత ప్రాతిపదికన దేశాన్ని విభజించే విధంగా ఈ ప్రతిపాదనలు ఉన్నాయి.

ఈ విధాన పత్రాన్ని పరిశీలిస్తే సారాంశంలో ప్రైవేటీకరణకు, కార్పొరేటీకరణకు, కాషాయీకరణకు అనుకూలంగా ఉంది పరిశ్రమ ప్రయోజనాలకు అవసరమైన నైపుణ్యం గల కార్మికులను తయారు చేసే విధంగా ఉంది. దేశంలోని బడుగు, బలహీన వర్గాల, రైతుల, కూలీల, కార్మికుల బిడ్డల ఎదుగుదలకు ఏమాత్రం తోడ్పడేదిగా, లేకపోగా పెట్టుబడి దారుల, దేశ విదేశీ పారిశ్రామిక సంస్థల, బహుళజాతి సంస్థల మార్కెట్ ప్రయోజనాలను నెరవేర్చే విధంగా ఉన్నది. అదే సందర్భంలో మత మోఢ్యం పెంచే అశాస్త్రీయ పాఠ్యాంశాలను ప్రవేశ పెట్టే యోచన చేయడం ద్వారా దేశాన్ని మధ్య యుగాలలోకి నెట్టే విధంగా ఉంది. ★

(10వ పేజీ తరువాయి)

సామ్మను వారే చిప్పు పుచుకుని అర్ధించక తప్పని పరిస్థితులను తెచ్చి పెడుతున్నారు. NDA అంటే No Data Available లాగా ప్రవర్తిస్తున్నారు. ఒకప్పుడు పెద్ద నోట్ల రద్దు సమయంలో క్యూలలో నిలబడలేక చనిపోయినవారికి కనీసం పార్లమెంటులో సంతాపమైన చెప్పడానికి సిద్ధపడని భాజపా ప్రభుత్వం, ఇప్పుడు ఆకస్మిక లాక్ డౌన్ అనే తమ నిర్ణయానికి కాలినడకన గ్రామాలకు బయలుదేరిన వారిలో కనీసం చనిపోయినవారి లెక్క కూడా తమ వద్ద లేదని ఎలాంటి సంకోచం లేకుండా జవాబులు ఇస్తున్నారు.

ఏనాడో కావ్రేడ్ తరిమెల నాగిరెడ్డి చెప్పినట్లు ఇవన్నీ పాలకవర్గాల కరుడుగట్టిన నిరంకుశ దోపిడీతత్వపు ప్రజా వ్యతిరేక నీచ పద్ధతుల కొనసాగింపే! వీడితప్రజా ఉద్యమం ద్వారా తప్ప వీటిని ఎదుర్కోగలగడంగాని, నిరోధించగలగడంగాని, ఓడించడంగాని సాధ్యం కాదు. ప్రజలను, వారిని నడిపించే వివిధ రకాల ప్రజా సంఘాల, రాజకీయ పార్టీలనూ ఐక్య ఉద్యమ కార్యాచరణ పద్ధతుల ద్వారా తప్ప నేటి పరిస్థితుల నుండి ఉద్యమాలను ముందుకు నడిపించ లేము. కనీసమైన ఊరటను కూడా ప్రజలకు అందించలేము. ★

తెలంగాణ నూతన రెవెన్యూ చట్టం - 2020 తీరుతెన్నులు

తెలంగాణ ప్రభుత్వం కొత్త రెవెన్యూ చట్టాన్ని తీసుకొని వచ్చింది. అన్ని రెవెన్యూ సమస్యలన్నిటినీ ఈ చట్టం పరిష్కరిస్తుందని ముఖ్యమంత్రి కె.సి ఆర్ చెప్పారు. ఈ సందర్భంగా అసెంబ్లీలో నాలుగు బిల్లులను ప్రభుత్వం ప్రవేశ పెట్టింది. అవి భూమి హక్కుల రికార్డు (పాసుపుస్తకం) 1971కి సవరణ బిల్లు, విఆర్వో పదవుల రద్దు బిల్లు, గ్రామ పంచాయితీల కోసం ధరణి ఆన్లైన్ రిజిస్ట్రేషన్ బిల్లు, మున్సిపాలిటీలకు ధరణి ఆన్లైన్ రిజిస్ట్రేషన్ బిల్లు. ఈ బిల్లులు చారిత్రాత్మకమైనవనీ, దేశంలో ఎక్కడా లేవనీ, దీనితో అవినీతి మటుమాయం అవుతుందని ముఖ్యమంత్రి చెప్పారు. దీని తర్వాత తెలంగాణలో ప్రతి అంగుళం సర్వే జరుపుతామని కూడా ఆయన అన్నారు. ఈ నాలుగు బిల్లులను చర్చల అనంతరం అసెంబ్లీ ఏకగ్రీవంగా ఆమోదించింది.

భూమి రికార్డులను ప్రక్షాళన చేయాలన్న మాట, వాటిని తాజా పరచాలన్న ముచ్చట ఈనాటిది కాదు. ప్రపంచ బ్యాంకు ఆదేశాలతో, నిధులతో భూ భారతి పేర ప్రభుత్వాలు గతంలో చేసిన ప్రయత్నాలు అన్నీ విఫలమైనాయి. తెలంగాణా ఏర్పడ్డాక భూ రికార్డుల ప్రక్షాళన, రైతుబంధు పథకం పేర జరిగినవన్నీ కూడా తెలంగాణా రైతుల గోసను పరిష్కరించలేదు. తహసీల్దారు ఆఫీసు ముందు పురుగుమందు తాగుడు, సెల్ టవర్లు ఎక్కువ, వివరకు ఎం.ఆర్ వోను సజీవదహనం చేయడం వరకూ ఎన్నో భూసంబంధ వివాదాల విషాద, భయానక ఘటనలను తెలంగాణా పత్రికల వార్తా కథనాలు వెల్లడి చేస్తాయి. లేదా కోట్లాది రూపాయల లంచాలు చేతులు మారుతూ పట్టుబడ్డ సంఘటనలు (ఇవి పెద్ద మంచుఖండపు చిన్న కొనలు మాత్రమే) ప్రసార మాధ్యమాలలో కనపడుతాయి. ఇవన్నీ పేదల జీవన్మరణ సమస్యలనుంచి, 'పెద్దల' వ్యాపార దోపిడీ ప్రయోజనాల వరకూ అన్నీ భూమితో ముడిపడి వున్నవే. ఈ నూతన రెవెన్యూ చట్టం తమ జీవితాలను భూమితో ముడివేసుకొనివున్న పేదల సమస్యలకు ఒక పరిష్కారం చూపుతుందా? దాని అసలు ప్రయోజనం ఏమిటి? అన్నది పరిశీలిద్దాం.

1971 భూమి హక్కుల ఆర్వోఆర్ (పాసుపుస్తకాల) చట్టం (26/1971)ను రద్దు చేసి కొత్త రెవెన్యూ చట్టం ఉనికిలోకి వచ్చింది. 1971 పాసుపుస్తక చట్టం ప్రకారం భూమి

యజమానికి పట్టాదారు పాసుపుస్తకం, ఆక్రమణదారు లేక అనుభవదారు లేక వాస్తవ సాగుదారునకు స్వాధీన పాసుపుస్తకం అనే రెండు రకాల పాసు పుస్తకాలు ఇచ్చేవారు. నూతన రెవెన్యూ చట్టం అమలులోకి రాకముందే తెలంగాణ ప్రభుత్వం పహాణీలో నుండి కాస్తు (సాగు)కాలం ను తొలగించింది. ఇప్పుడు దానిని ఈ చట్టం ద్వారా చట్టబద్ధం చేసారు. 1971 పాసుపుస్తక చట్టంలోని ఈ అంశాలను రద్దు చేయడమే నూతన రెవెన్యూ చట్టంలోని ప్రత్యేకత. దీనిని బట్టి ఈ చట్టం దేశంలో ఎక్కడా లేదని, చారిత్రాత్మకమని ముఖ్యమంత్రి అంటున్నారు. తెలంగాణలో మొదటి రెవెన్యూ చట్టం 1917లో వచ్చింది (1317 ఫసలి), తెలంగాణా రైతాంగ ఉద్యమాల ప్రారంభంలో 1944 లో కౌలుదారు చట్టం వచ్చింది. తెలంగాణా వీరోచిత సాయుధ పోరాటాన్ని రక్తపుటేరులలో ముంచుతూనే 1951లో రక్షిత కౌలుదారి చట్టం వచ్చింది. ఈ 1951 చట్టం నాడు భారతదేశంలోని అన్ని కౌలు చట్టాలకంటే మెరుగైన చట్టం. 1944 నించి 1971 పాసుపుస్తక చట్టం వరకూ అన్నీ భూమిలో సాగులో ఉన్న కౌలుదారుని, లేక అనుభవదారుని, లేక ఆక్రమణదారుని గుర్తించాయి. రక్షిత కౌలు చట్టం కౌలుదారు భూ యజమాని అయ్యే అవకాశాలను కూడా కల్పించింది. ఈ అనుభవదారును కాస్తు(సాగు)లో ఉన్నట్లు సమోదాచేయడం జరిగితే పంట నష్టపరిహారం, ఇతర రుణ సౌకర్యాలు పొందే అవకాశం ఉంటుంది. వీటన్నిటినీ నూతన చట్టం రూపంలో కె.సి.ఆర్ ప్రభుత్వం తొలగించింది. తద్వారా తెలంగాణలో సుమారు 20లక్షల మంది కౌలుదారులకు అన్యాయం చేయపూనుకొంది. ఇప్పుడు కాస్తులో వాస్తవ సాగుదారుని సమోదాచేసే కాలం తొలగించడం, పట్టాదారు ఎవరైతే వారే రైతు అని ప్రభుత్వం గుర్తించుట, వారితోనే వ్యవహరించుట ప్రభుత్వ విధానం అనీ విస్పష్టంగా చెపుతున్నది. కౌలుదారునికీ, పట్టాను కలిగివున్న పట్టాదారుకి మధ్య సంబంధం వారి ప్రైవేటు ఒప్పందమని, దానికి ప్రభుత్వానికి సంబంధం లేదనికూడా ముఖ్యమంత్రి అనేక సందర్భాలలో చెపుతున్నాడు. ఇది ఇన్ని సంవత్సరాల పోరాటాల ఫలితంగా వచ్చిన కౌలుదారుల చట్టాలపట్ల పాలకులకున్న నిర్దాక్షిణ్యమైన వ్యతిరేక వైఖరిని బాహటంగా ప్రకటించడం అన్నమాట. గైరు హాజరీ

భూస్వామ్య విధానాన్ని మరింత బలోపేతం చేసే చర్య ఇది. సామ్రాజ్యవాదులు, భూస్వామ్య వర్గాలు కోరుకొంటున్నది ఇదే. ప్రపంచ బ్యాంకు, దాని తైనాతిలు చెప్పుతున్నట్లు షేరు మార్కెట్ లో షేరు అమ్మి, కొన్నంత తేలికగా భూముల క్రయ విక్రయాలు జరగాలన్న దానిని అమలు చేయడంలో తాను ముందున్నానని కె.సి.ఆర్ ప్రకటించడలచుకొన్నారు.

సెప్టెంబరు నెలలోనే ప్రభుత్వం ఈ బిల్లును అసెంబ్లీలో పెట్టి ఆమోదించుకోవడం గమనించాల్సినది. ఈ సెప్టెంబరు నెలలోనే (1948) వీరోచిత తెలంగాణా రైతాంగంపై నెహ్రూ ప్రభుత్వం సైన్యాన్ని నడిపింది. దున్నేవానికి భూమి కోసం, దొరల రాజ్యానికి చరమగీతం పాడటం కోసం సాగిన నాటి పోరాటంలో గ్రామాలను, గడిలను వదలి పారిపోయిన భూస్వాములను తిరిగి వారి వారి గడిలలో కూర్చోబెట్టేందుకు సైన్యం వచ్చింది. దున్నేవానికి భూమి అనే ప్రజల రాజకీయ ఆయుధాన్ని వమ్ము చేయడం కోసం దురాక్రమణ తలపెట్టిన దానికి సెప్టెంబర్ నెల ప్రతీక. బి.జె.పి, టి.ఆర్ ఎస్ పార్టీలు తెలంగాణ విమోచనదినం అధికారయుతంగా జరపాలా వద్దా అన్న దానిపై వివాదం ఉన్నట్లు నటీనూనా, మౌలిక అంశమైన దున్నేవానికి భూమి అన్న దానికి వ్యతిరేకంగా అన్ని పాలక పార్టీలు ఒక్క మాటపై ఉండటాన్ని, ఏకగ్రీవంగా నూతన రెవెన్యూ బిల్లులన్నీ చట్టం కాబడటాన్ని గమనిస్తే వీరి వర్గ నైజం అర్థమౌతుంది.

ప్రతి సంవత్సరం జమాబంది జరపడం, కాస్తులో ఉన్నవారిని సమోదా చేయడం వంటి పనులు గతంలో పట్వారిలు (కరణాలు) చేసేవారు. ఇప్పుడు కాస్తు(సాగు)లో ఎవరు ఉన్నారనేది ప్రభుత్వానికి అవసరం లేదు. కనుక గత పట్వారి స్థానంలో వచ్చిన విఆర్వో లు కూడా అవసరం లేదు. కనుక విఆర్వో వ్యవస్థను కూడా ప్రభుత్వం రద్దు చేస్తూ బిల్లు పెట్టి ఇప్పుడు పాస్ చేసింది. అంతేగాక ప్రభుత్వ భూములు పంచడానికి లేవని కెసిఆర్ నిన్న అసెంబ్లీ సాక్షిగా చెప్పారు. "భూమి ఎవరికి పడితే వారికి పంచడానికి అది సాగే రబ్బరు కాదని" చెప్పి పేదలకు భూపంపకాన్ని వ్యతిరేకించిన, నాటి రెవెన్యూ మంత్రి కొండావెంకట రంగారెడ్డికి కె.సి.ఆర్ నిజమైన వారసుడనని నిరూపించుకొన్నాడు.

తెలంగాణలో ప్రభుత్వ లెక్కల ప్రకారం 163 లక్షల ఎకరాల సాగుభూములు ఉన్నాయి. వీటిలో ఇప్పటికీ అవి ఎలా ఆక్రమణలు జరిగాయన్న దానితో సంబంధం లేకుండా మొత్తం ప్రైవేటు భూములు 147.50 లక్షల ఎకరాలు ఉంటాయి. ఇవి గాక భూదాన యజ్ఞ బోర్డు కింద నాటి తెలంగాణ భూపోరాటానికి ప్రతిగా వినోభాభావే నడిపిన భూదాన “ఉద్యమం” కోసం పెద్ద పెద్ద భూస్వాములు బోర్డుకి వేల ఎకరాలు (అప్పటికి వారికి అక్కర్లేదు అని అనుకొన్నవి) ఇచ్చారు. కాలక్రమంలో భూదాన బోర్డు భూములన్నీ మరల పెత్తందార్ల, భూస్వాముల పరం అయ్యాయి. ఈ రకంగా తెలంగాణలో వక్స్, దేవాదాయ, భూదాన తదితర భూములు సుమారు 15 లక్షల ఎకరాలు ఉంటాయి. వీటి ఆక్రమణలను అంగీకరించబోమని ప్రతి ప్రభుత్వం చెపుతున్నా ఆక్రమణలు జరుగుతూనే ఉన్నాయి. కొత్త రెవెన్యూ చట్టం వీటి గురించి మాట్లాడ లేదు.

తెలంగాణలో తెల్ల కాగితం మీద రాసుకొన్న క్రయ విక్రయాలను సాదాబైనామా అంటారు. ఆ ప్రకారం జరిగిన వ్యవహారాలపై సుమారు 12.5 లక్షల దరఖాస్తులు వచ్చాయి. వీటిలో ఇప్పటికీ 1.3 లక్షల దరఖాస్తులు మాత్రమే పరిష్కరించారు. వీటిలో భూస్వాములు తమ తమ కబ్జాలను రక్షించుకోవడం కోసం జరిగినవి ఉన్నాయి. పేద, మధ్యతరగతి ప్రజలు తమలో తాము జరుపుకొన్నవి కూడా ఉన్నాయి. కొత్త చట్టం వీటికి ఒక శాస్త్రీయ పరిష్కారం చూపడం లేదు. ఇవిగాక ఇప్పటికీ భూ వివాదాలకు సంబంధించి రెవెన్యూ కోర్టులలో 16,163 కేసులు ఉన్నాయి. ఇక వీటిని ప్రభుత్వం ఏర్పరిచే 10 ట్రిబ్యునళ్ళు విచారిస్తాయి. ఇక తర్వాత వచ్చే భూ వివాదాల విషయంలో సివిల్ కోర్టులే గతి అని కొత్త చట్టం చూపుతున్నది. గతంలో తాసిల్దార్ తీసుకొన్న నిర్ణయం మీద ఆర్డీవోకు ఆప్టీలు చేయవచ్చు. ప్రస్తుత చట్టం రెవెన్యూ అధికారుల నిర్ణయాలు తిరుగులేనివని, వీటిమీద సమీక్ష జరపమని కోరే అవకాశం ప్రజలకు లేకుండా చేసి సివిల్ కోర్టుకు వెళ్ళమని దారి చెపుతున్నది. ఈ రకంగా ఏళ్ళుపూళ్ళు పట్టే పరిస్థితి ప్రజలకు ఏర్పడుతుంది. 2014 లో కె.సి.ఆర్ ముఖ్యమంత్రిగా అధికారంలోకి వచ్చిన వెంటనే సమగ్ర భూమి సర్వే జరుపుతామని చెప్పారు. కానీ చేయలేదు. ఈ కాలం అంతా పెద్దఎత్తున ప్రభుత్వ భూములు, వక్స్ భూములు, దేవాదాయ భూములు ఆక్రమణలకు గురైనాయి. ప్రస్తుతం గ్రామీణ ప్రాంతాలకు ఒక ధరణీ ఆన్ లైన్ రిజిస్ట్రేషన్, మున్సిపాలిటీల ధరణీ ఆన్ లైన్

రిజిస్ట్రేషన్ పేరిట వ్యవసాయ, వ్యవసాయేతర భూములుగా వర్గీకరణ కొత్త చట్టంలో ఉన్నాయి. 2014 నుంచి సమగ్ర సర్వేకి కాలయాపన ఎందుకు జరుగుతోందని చూస్తే వివాదంలోని భూములన్నీ నయానో భయానో సంపన్న వర్గాల చేతుల్లోకి చేరాలి. ప్రస్తుత చట్టందాని అమలు క్రమంలో రెవెన్యూ తాసిల్దార్ ఒక సారి రిజిస్ట్రేషన్ చేస్తే రిజిస్ట్రేషన్, మ్యుటీషన్ రెండూ జరుగుతాయి. ఇక అదే ఆఖరు అని అక్కడ తేడావస్తే ఇక సివిల్ కోర్టుకి వెళ్ళాల్సిన పరిస్థితిని కల్పించడం వంటివన్నీ ఎస్సైన్ మెంట్ భూములు, వ్యక్తిగత భూములు, వివాద భూములు అన్నీ సంపన్న వర్గాల చేతిలో పోగుపడటానికి వెసులుబాటు కల్పిస్తున్న చర్యలు. ఈ విధంగా కొత్త రెవెన్యూ చట్టం పట్టా భూముల కొనుగోలు ప్రక్రియ, ప్రపంచంలో ఎక్కడైనా ఉండి భూముల వివరాలు తెలుసుకోవడం, వాటి అమ్మకాలు, కొనుగోళ్ళు సేచ్చగా సాగించడానికి చేసిన చట్ట సవరణే గానీ రెవెన్యూ వివాదాలన్నీ పరిష్కరించే లక్ష్యం దీనికి లేదని అర్థమౌతుంది.

ఇక ఈ కొత్త రెవెన్యూ చట్టంతో అవినీతి మటుమాయం అవుతుందనేది కూడా వట్టి మాటే. అవినీతి విఆర్ ఓల వల్లనే జరగటం లేదు. ఇప్పుడు తెలంగాణలో కోట్ల రూపాయలతో దొరుకుతున్న వారంతా ఉన్నతాధికారులే. (ఇది కూడా ఒక పెద్ద మంచుఖండపు చిరుకొసలు మాత్రమే). మీడియా కూడా అవినీతి అధికారులను పట్టుకొన్న వరకే చూపిస్తుంది కానీ దాని వల్ల లబ్ధి పొందిన సంపన్న వర్గాల గురించి, వారిపై తీసుకొన్న చర్యలను ఇటు ప్రభుత్వం, అటు మీడియా సౌకర్యవంతంగా విస్తరిస్తున్నది. భూములకు కృత్రిమంగా స్పెక్యులేషన్ చేసి, మోసపూరిత బూమ్ ను సృష్టించి లబ్ధి పొందే వర్గాలవారు అధికారంతో చెట్టపట్టాలు వేసుకోకుండా ఇలాంటివాటిని సాగించలేరు. కనుక అవినీతి కొనసాగుతూనే ఉంటుంది.

ఆదివాసుల భూమి హక్కులపై దాడికి మార్గం వేస్తున్న కొత్త రెవెన్యూ చట్టం :

ఉమ్మడి ఆంధ్రప్రదేశ్ నుంచి నేటి తెలంగాణలో కూడా ఆదిలాబాద్ నుంచి భద్రాచలం వరకూ షెడ్యూలు ప్రాంతంగా ఉంది. కొత్త రెవెన్యూ చట్టం మొత్తం తెలంగాణకు వర్తిస్తుందని చెబుతున్నది. షెడ్యూలు ప్రాంతాల ప్రత్యేక చట్టాల గురించి ఈ చట్టం ఏమీ చెప్పడం లేదు. షెడ్యూలు ప్రాంతాల్లో గిరిజన గిరిజనేతరుల మధ్య భూముల

బదలాయింపులనేకాక, గిరిజన గిరిజనేతరుల మధ్య భూబదలాయింపులను కూడా 1/70 రెగ్యులేషన్ నిషేధిస్తున్నది. నిజానికి ఇలాంటి నిబంధనలు 1970 తోనే తెలంగాణ లోమొదలు కాలేదు. కొమరం భీం పోరాటం తర్వాత 1944 నుంచే అమలులో ఉన్నాయి. వాటిని 1959లో కొనసాగించి, 1970లో 1/70 రెగ్యులేషన్ గా ఉంచారు. ఇవి తెలంగాణలో ఇప్పటికీ అమలులో ఉన్నాయి. వీటిని రద్దు చేయడానికి మార్గం వేసేలా ఇప్పటి కొత్త రెవెన్యూ చట్టం ఉంది. గిరిజనేతరులకు రైతుబంధు పథకము వర్తింప చేస్తామని ఈ నందర్భంగా ముఖ్యమంత్రి అసెంబ్లీలో చెప్పారు. ఏజన్సీ ప్రాంతాలలో భూముల రిజిస్ట్రేషన్లు లేవు. ఒకవేళ జరగాలంటే కలెక్టర్ ప్రత్యేక అనుమతి, ఆ వ్యవహారంలో ఆదివాసుల భూబదలాయింపు జరగలేదని నిర్ధారణ, హామీ ఉండాలి. కానీ ప్రస్తుత రెవెన్యూ చట్టం భూముల రిజిస్ట్రేషన్ అధికారం తాసిల్దారుకు కట్టబెట్టింది. తాసిల్దారు అమ్మే, కొనే వారి అఫిడవిట్లు, వారు చెల్లించే రిజిస్ట్రేషన్ రుసుము చూసి రిజిస్ట్రేషన్ చేయాలి. తాసిల్దారుల విచక్షణాధికారాన్ని ఈ చట్టం రద్దు చేయడం ఆదివాసుల పాలిట నష్టకరంగా మారే ప్రమాదం ఉంది. ఈరకంగా భూబదలాయింపులు జోరుగా సాగే అవకాశం ఉంది. ఈ విషయంలో ఆదివాసీ ఉద్యమ సంస్థలు అప్రమత్తంగా ఉండాలి. అలాగే మైదాన ప్రాంతాలలో సాదాబైనామా పరిస్థితి వేరు, ఏజెన్సీ ప్రాంతాలలో సాదాబైనామా పరిస్థితి వేరు. ఇక్కడ ఆదివాసుల భూములు కొల్లగొట్టటానికి అది ఉపయోగ పడింది. కోనేరు రంగారావు కమిషన్ కూడా రిజిస్టర్ కాని తెల్ల కాగితపు క్రయ విక్రయాలను రుజువులుగా పరిగణించరాదని స్పష్టంగా చెప్పింది. కనుక నూతన రెవెన్యూ చట్టం ఆచరణలో ఆదివాసీల భూమి హక్కులను ‘చట్టబద్ధంగా’ కబళించే సాధనంగా మారే ప్రమాదం ఉంది.

ఈ రకంగా కొత్త రెవెన్యూ చట్టం సాధారణ ప్రజల భూ వివాదాలను చాప కిందకు తోసి, వారి భూముల కబ్జాలకు తెరతీస్తూ, దేశ, విదేశీ భూబాసురులు యధేచ్ఛగా భూములను కొనుగోళ్ళు చేయడానికి ఎర్రతివాసీ పరుస్తూ, దున్నే వానికి భూమి నినాదాన్ని మరుగు పరుస్తూ, సాగిన విన్యాసం తప్పు మరేమీ కాదు. ముఖ్య మంత్రి చెప్పినట్లు ఇది అంతం కాదు ఆరంభం. అయితే అది ఆయన అర్థంలో కాక పోరాట సాంప్రదాయాలు గల తెలంగాణా పీడితవర్గాల ఇంకో అర్థంలో జరుగుతుంది. ★

గోదావరి వరదల నేపథ్యంలో జటిలమౌతున్న పోలవరం ప్రాజెక్టు నిర్వాసితుల సమస్యలు

పోలవరం ప్రాజెక్టు నిర్వాసితుల సమస్యలు నానాటికీ పేరుకొనిపోతూ, ప్రభుత్వాధికారుల నిర్లక్ష్యం, బాధ్యతారాహిత్యం వల్ల మరింత జటిలమైపోతున్నాయి. గత తెలుగుదేశం ప్రభుత్వం రాజకీయ ఎత్తుగడలో భాగంగా ప్రాజెక్టు స్పిల్ వే, అప్రోచ్ ఛానల్ తదితరాలను సిద్ధం చేయకుండానే ఎగువ కాఫర్ డ్యాము (ప్రాజెక్టు ఎగువన గోదావరి నదికి అడ్డుగా కట్టే అడ్డుకట్ట) నిర్మాణం చేపట్టింది. ఫలితంగా వచ్చే చిన్న వరద కూడా నీరు ఎగదన్నట్లుం వల్ల ఎగువ గ్రామాలకు ముంపు ప్రమాదం తెచ్చి పెడుతోంది. తెలుగుదేశాన్ని ఈ విషయంలో విమర్శించిన వై.సి.పి ఈ రెండు సంవత్సరాలలో పునరావాస సమస్యను వేగవంతం చేసే వైపు కాక, ఏదో విధంగా నిర్వాసితులను పంపించి వేయాలనే వైఖరితో ఉంది. దానికి ఈ సంవత్సరం వరదల సందర్భంగా తీసుకొన్న చర్యలే ఉదాహరణ .

ఈ సంవత్సరం మే నెలలోనే మంత్రులు, అధికారులు జూన్ నాటికి కొన్ని గ్రామాలను తరలిస్తామని ఆగస్టు, సెప్టెంబర్ నాటికి అత్యధిక గ్రామాల తరలింపు జరిగిపోతుందని, కాలనీలు పూర్తి చేసి పునరావాసం నూటికి నూరు శాతం కల్పిస్తామని చెప్పారు. కానీ సెప్టెంబర్ పూర్తి కావస్తూన్నా అనేక కాలనీల నిర్మాణం పూర్తి కానేలేదు. కచ్చులూరు, గొందూరు వంటి రెండు మూడు చిన్న గ్రామాలను ఖాళీ చేయించారు. అంతేతప్ప ప్రధాన మైన గ్రామాల పునరావాస సమస్యలు పరిష్కారం కానేలేదు. అయితే ఖాళీ చేయించిన వారికి కూడా మీరు మీ గ్రామాలను ఖాళీ చేసి పునరావాస కాలనీ లోకి వచ్చాకే ఆర్ అండ్ ఆర్ నష్టపరిహారం ఇస్తామని మెలిక పెడుతున్నారు.

ఈ సంవత్సరం ఆగస్టు 16కి ఉధృతంగా గోదావరికి వరద వచ్చింది. రాత్రికి రాత్రే గ్రామాలలోకి నీరు వచ్చింది. ప్రతి సంవత్సరం ఆగస్టుకి ముందే అధికారులు లాంచి లను స్వాధీనం చేసుకొని వివిధ ప్రాంతాలలో ముందుగా అట్టిపెట్టేవారు. వరద ప్రభావిత ప్రాంతాలను వివిధ సెక్టార్లుగా విభజించి, అధికారులు, వైద్యులు, ఆరోగ్య కార్యకర్తలు ప్రాథమికంగా అవసరమైన మందులతో, ఆ లాంచులలో ఉండి వరదలవల్ల జననష్టం లేకుండా చూసేవారు.

ముందే వరద ప్రభావిత గ్రామాలకు రేషన్, కొవ్వొత్తులు, కిరసనాయిలు, టార్పాలిన్, మంచి నీరు, తదితరాలు సరఫరా చేసేవారు. ఈ రక్షణ, ఉపశమన చర్యలన్నీ 1986 పెద్ద వరదలు నుంచి గోదావరి ఒడ్డున నివసించే గిరిజన, గిరిజనేతరులు వివిధ సంఘాల నాయకత్వాన చేసిన ఆందోళన ఫలితంగా అమలులోకి వచ్చాయి. అయితే ఈ సంవత్సరం ఇది ఏమీ లేదు. ముందుగా ఇచ్చిన రేషన్ తప్పించి సెక్టర్ల అధికారులు ముందు జాగ్రత్తలు ఏమీ తీసుకోలేదు. కొన్ని చోట్ల పునరావాస కేంద్రాలు తెరచి అక్కడకు వచ్చిన వారికే ఆహార సదుపాయాలు కల్పించారు. వరదలకు గురైన వారిలో చాలా తక్కువ మంది ఈ సహాయక శిబిరాలకు వెళ్ళారు. పైగా వరద ప్రాంతాలన్నిటా 144 సెక్షన్ పెట్టారు. ఈ సమయంలో ముఖ్యమంత్రి ఏరియల్ సర్వే జరిగింది. నిరుదు ముఖ్యమంత్రి వరద భాధితులకు ప్రకటించిన 5 వేల రూపాయలను ఇప్పుడు ప్రజలకు పంచారు. అది కూడా అందరికీ అందలేదు. ఉదాహరణకు కొండమొదలు పంచాయితీ లోని కత్తెనపల్లి గ్రామంలో ఒక్కరికి కూడా ఈ డబ్బులు పడలేదు. ఈ సంవత్సరము మరల ముఖ్యమంత్రి వరద భాధితులకు రెండు వేలు నష్టపరిహారం ప్రకటించారు. అవి ఇంకా ఎవరికీ అందలేదు. మౌలిక, సమగ్ర సహాయక చర్యల స్థానంలో నామ మాత్ర చర్యలు, ప్రచార ఆర్భాటం సాగుతున్నది.

మరోపక్క అధికార యంత్రాంగం ఈ వరదల సందర్భంగా తీసుకొన్న మార్పు ఏమంటే వరద సహాయక చర్యలకు పునరావాసానికి ముడిపెట్టి వ్యవహరించడం. ప్రాజెక్టు నిర్వాసితులు అక్కడి నుండి ఖాళీ చేసి వెళ్ళాల్సిన వారే కనుక వారికి ఎలాంటి సదుపాయాలు కల్పించ నవసరం లేదన్న వైఖరి అమలైంది. 2012 లోనే రాష్ట్ర హై కోర్టు ప్రాజెక్టు లో నీరు నిలబట్టటానికి 6 నెలల ముందే నిర్వాసితులకు చట్ట ప్రకారం రావాల్సిన అన్ని పునరావాస, పునర్నిర్మాణ చర్యలూ, అన్ని రకాల నష్టపరిహారాలు చెల్లింపు జరగాలని చెప్పింది. కానీ అటు ప్రాజెక్టు పనులూ, ఇటు పునరావాస పనులు సాగుతూ ఉండగానే కాఫర్ డ్యాము పేరుతో నీరు నిలబడే

చర్యలకు అన్ని ప్రభుత్వాలు చేపడుతున్నాయి. పునరావాస, పునర్నిర్మాణ చర్యలు ఇంకా ఒక కొలిక్కి రాకుండానే ఈ పరిస్థితిని ఏర్పరిచారు. ఇది నిర్వాసితులను ఒత్తిడి చేసి, భయభ్రాంతులను చేసి, సమగ్ర నష్టపరిహారం కోరకుండానే ఖాళీ చేసి వెళ్ళిపోయేలా చేయాలనే ఆలోచన వీటి వెనక ఉంది. నిర్వాసితుల పట్ల ఉన్న ప్రజావ్యతిరేక దృక్పథమే దీనికి కారణం.

నిర్వాసిత గ్రామాలను ఫేజుల వారీగా విభజించిన తీరు ఇంకా దుర్మార్గంగా ఉంది. అధికార యంత్రాంగం నిర్వాసిత గ్రామాలను వారివద్ద ఉన్న కాంటూరు మ్యూపుల ప్రాతిపదికన మొట్టమొదట మునిగే గ్రామాలు, తర్వాత మునిగే గ్రామాలు, ప్రాజెక్టు ఎత్తు పెరుగుతున్న కొద్దీ ఆ తర్వాత మునిగే గ్రామాలు అంటూ మొత్తం గ్రామాలను 4 ఫేజ్ లుగా విభజించారు. ప్రాజెక్టు నిర్మాణం పేర కాంట్రాక్టర్ లకు నిధుల కొరత ఉండకుండా, పునరావాస ఖర్చును వీలైనంత మేరకు కుదించడానికి ఈ విభజన ఉపయోగపడింది. కానీ మ్యూపులలో పరిస్థితి వేరు, ఇక్కడి గ్రామాల పరిస్థితి వేరు. పాపికొండలలో అనేక చిన్నపెద్ద వాగులు, వంకలు ప్రవహిస్తూనే ఉంటాయి. గోదావరి మట్టం పెరుగుతూ ఉంటే ఇవి కూడా వెనక్కి ఎగతన్నుతాయి. ఫలితంగా ముంపు తీవ్రత ఇంకా ఎక్కువగా ఉంటుంది. కొండమొదలు పంచాయితీలో 1986 వరదలకు కూడా కొక్కిరగూడెం అనే గ్రామం మునగలేదు. అధికారులు కొక్కిరగూడెంను 3వ ఫేజ్ లో ఉంచి, ఏ చిన్న వరద వచ్చినా గురయ్యే కత్తనపల్లి, కొత్తగూడెంలను 4వ ఫేజులో ఉన్నాయని చెప్పి, ఏ పునరావాస చర్యలు చేపట్టకుండా ఆపారు. దీనిపై కొండమొదలు అన్ని గ్రామాల ప్రజలు ఏజెన్సీ గిరిజన సంఘం నాయకత్వాన కలసి పోరాడితేగాని వీటిని 3వ ఫేజులో చేర్చలేదు. ఇదే పరిస్థితి కూనవరం మండలంలో ఉంది. శబరీ నది పక్కన ఉండే ఈ మండలంలో బొజ్జాయిగూడెం అనే ఒక్క గ్రామాన్నే 3వ ఫేజులో చేర్చారు. పునరావాస కాలనీ కూడా నిర్మాణం చేపట్టారు. ప్రస్తుత వరదలలో ఆ మండలంలోనే 100 గ్రామాలు పైచిలుకు మునిగిపోయాయి. బొజ్జాయిగూడానికి పునరావాసం కోసం కడుతున్న కాలనీ కూడా (తరువాతి 16వ పేజీలో)

“1980ల నాటికి సామ్రాజ్యవాద ఆర్థికంలో ద్రవ్యపెట్టుబడి పూర్తి ఆధిపత్యస్థానం పొందింది(హరీ మార్క్సే). ఈ ద్రవ్య పెట్టుబడి దోపిడీ, ఆధిపత్యాలు నెరవేర్చటంలో భాగంగానే సామ్రాజ్యవాద ద్రవ్యసంస్థలు-ప్రపంచబ్యాంకు, అంతర్జాతీయ ద్రవ్యసంస్థ-వీటితోపాటు మొదట గాట్ తర్వాత దాని స్థానంలో వచ్చిన ప్రపంచ వాణిజ్యసంస్థలు మూడవ ప్రపంచ దేశాల ఆర్థిక వ్యవస్థలను సంస్కరణల పేరిట ద్రవ్యపెట్టుబడి అవసరాలకు అనుగుణంగా మార్చాయి.

భారత్ లో ఇది ఐ.యం.ఎఫ్ రుద్దిన సంస్థాగత సర్దుబాట్లతో (స్ట్రక్చరల్ అడ్జస్ట్మెంట్)తో మొదలై ప్రపంచబ్యాంకు నిర్దేశించిన “సంస్కరణ”ల కార్యక్రమానికి చేదాయి. ఆ తర్వాతి కాలమంతటా భారత ప్రభుత్వ మనుసరించిన విధానాలన్నింటినీ ఈ సామ్రాజ్యవాద ద్రవ్యసంస్థలే రూపొందించాయి. దీనికెన్ని దృష్టాంతాలైనా పేర్కొనవచ్చు. మచ్చుకు కొన్ని: విద్యుత్తురంగం, విద్యా-వైద్య రంగాల ప్రైవేటీకరణ నుండి ఈనాడు అమలుచేయబోతున్న వ్యవసాయ ఉత్పత్తుల మార్కెట్టు ప్రైవేటీకరణ, వస్తు, సేవల పన్నువరకూ సామ్రాజ్యవాద ద్రవ్యసంస్థలు రూపొందించినవే. పరిస్థితి ఎంత సిగ్గుమాలిన స్థాయికి చేరిందంటే, భారత ప్రభుత్వ కొన్ని విధాన ప్రకటనలను చదివితే, అవి సామ్రాజ్యవాద ద్రవ్యసంస్థల నివేదికలకు జిరాఫ్ కాపీలనిపించేంతగా దానిలో వాడిన పారిభాషిక పదజాలం వుంది.

కనుక నూతన ఆర్థిక విధానాలూ, విదేశీ పెట్టుబడిపట్ల వైఖరులూ సారాంశంలో ఒకే స్వభావాన్ని కలిగివున్న కొనసాగింపే తప్ప గత విధానాల తిరస్కరణ కాదు. వచ్చిన మార్పులు, భారతదేశ, ప్రజల ప్రయోజనాల సంగతలా వుంచి, కనీసం భారత బూర్జువావర్గాన్ని బలీయం చేసేందుకైనా ఉద్దేశించి భారత ప్రభుత్వం ఎంచుకున్నవి కాదు. తన దోపిడీ, ఆధిపత్యాలు కొరకు సామ్రాజ్యవాద ద్రవ్య పెట్టుబడి నిర్దేశాలకు లోబడి భారత పాలకవర్గాలు అమలు జరిపినవేననటం నిస్సందేహం”.

- పి.జన్యంతరావు

‘తాకట్టులో భారతదేశం-నాడు నేడు’ నుండి

(21వ పేజీ నుండి)

కొండమొదలు, 30-8-20 :

తూర్పుగోదావరి జిల్లా దేవీపట్నం మండలం కొండమొదలు ఏరియాలో ఏజన్సీ గిరిజన సంఘం నాయకులు కామ్రేడ్ బుల్లబ్బాయి అధ్యక్షతన 31-8-20 తేదీన సంతాపసభ జరిగింది. సభకు ముందుగా జన్యంత్ చిత్రపటం వద్ద పుష్పగుచ్ఛాలుంచి జోహార్లర్పించారు. సంతాప సూచకంగా 2 నిమిషాలు మౌనం పాటించారు.

ఏజన్సీ గిరిజన సంఘం నాయకులు, రైతుకూలీసంఘం (ఆం.ప్ర) రాష్ట్ర ఉపాధ్యక్షులు కామ్రేడ్ ఇల్లా రామిరెడ్డి మాట్లాడుతూ జన్యంత్ మరణం పీడిత, గిరిజన, ప్రజాఉద్యమాలకు తీరని నష్టంగా పేర్కొన్నారు. కొండమొదలు ఉద్యమంతో కామ్రేడ్ జన్యంత్ కు విద్యార్థిగా వున్న కాలంనుండి కొనసాగిన అనుబంధాన్ని గుర్తుచేసుకున్నారు. వందలాది ఆదివాసీ గ్రామాలను విస్తాపనకు గురిచేసే పోలవరం ప్రాజెక్టు నిర్మాణం వెనుకనున్న దోపిడీ పాలకుల రాజకీయ, ఆర్థిక ప్రయోజనాలను కా||జన్యంత్ ముందుగానే విప్పి చెప్పారన్నారు.

ఈ సభలో ఇంకా ఏజన్సీ గిరిజన సంఘం నాయకులు కామ్రేడ్స్ వేల్ల శ్రీరాములు, సిహెచ్.విజయరెడ్డి, వంజం జోగారావు, వేల్ల సత్యనారాయణ తదితరులు పాల్గొని కా||జన్యంత్ కు జోహార్లర్పించారు. ★

అనుకూలమైన తీర్పులు ఇవ్వడంలో ప్రధాన పాత్ర పోషించిన జస్టిస్ రంజన్ గొగ్గాయ్ తన పదవీకాలం ముగిసిన తర్వాత రాజ్యసభ సభ్యుడిగా ఎంపిక చేయడం న్యాయవ్యవస్థని పాలకవర్గీలు తమ చెప్పుచేతుల్లో వుంచుకున్నాయనడానికి ఇదొక నిదర్శనం. ఇందులో భాగంగానే వెలువరిస్తున్న తీర్పుల్లో ప్రజల ప్రయోజనాలు, వారి హక్కుల రక్షణకు తిలోదకాలిచ్చి; ప్రభుత్వ ప్రయోజనాలకు, నిర్ణయాలకు కొమ్ముకాయడం, రాజ్యాంగపరమైన అంశాలను సైతం ఉల్లంఘించటం పదేపదే జరుగుతోంది.

భారతదేశ పాలకవర్గాలు సామ్రాజ్యవాదులకు ఊడిగం చేయటంలో భాగంగా వ్యవస్థను సంక్షోభంలోకి నెట్టి, భ్రష్టుపట్టించి వున్న నేటి స్థితిలో దేశం సామాజిక సమూల మార్పును కోరుకుంటోంది. ఈ సామాజిక సంఘర్షణలో మేధావులు, ప్రజాస్వామికవాదులు దళారీ పాలకవర్గాల విధానాలపైన, వారి ప్రభుత్వ వ్యవస్థలపైన భ్రమలనొదులుకొని పేద ప్రజల పక్షాన నిలవటం తక్షణ కర్తవ్యంగా ఉంది. ★

(15వ పేజీ తరువాయి)

మునిగిపోయింది. దానిలో కట్టిన కొన్ని ఇళ్ళు కూడా ఈ వరదలకు కూలిపోయాయంటే, నాసిరకపు నిర్మాణం, క్షేత్ర స్థాయి పరిశీలన లేకుండా కాలనీల స్థలాల ఎంపిక జరిగినట్లు అర్థమౌతుంది.

ప్రముఖ పాత్రికేయులు నిమ్మకాయల శ్రీరంగనాథ్ వ్యాఖ్యానించినట్లు ఆర్థర్ కాటన్ కి 1850లలో ధవళేశ్వరం బ్యారేజి నిర్మించేటప్పుడు సిమెంట్, కాంక్రీటుమిక్చర్, పెద్దపెద్ద క్రేన్లు గాని లేవు. కానీ చిత్తశుద్ధి, బ్యారేజి ద్వారా “బంగారాన్ని ప్రవహింప” చేయాలన్న నిబద్ధత పుష్కలంగా ఉన్నాయి. నేటి పాలకులకూ, వారికి లోబడిపోయిన ఇంజనీరింగ్ నిపుణులకు క్రేన్లు, కాంక్రీటు సిమెంట్లు పుష్కలంగా వున్నాయి. కానీ చిత్తశుద్ధి, నిబద్ధతే లేదు. దీనికి తోడు అవినీతి, నిర్వాసితుల పట్ల ఘోరమైన నిర్లక్ష్య వైఖరి తో కూడిన ప్రజావ్యతిరేక దృక్పథం, నిర్వాసితులకు అదనపు కష్టాలను తెచ్చి పెడుతున్నది. ఇలాంటప్పుడు వారికి ఐక్యంగా పోరాడటం మినహా ఇంకే మార్గం మిగిలివుంది! ★

(19వ పేజీ నుండి)

పిటిషన్ కొట్టివేసింది. ఈ విధంగా న్యాయవ్యవస్థ పనితీరుపై భిన్నాభిప్రాయాలు అనేక సందర్భాలలో వెల్లడయ్యాయి. ఇలా స్పందించిన వారిలో జస్టిస్ విఆర్ కృష్ణయ్యర్ మొదలుకొని మార్కండేయ కట్వా వరకూ చాలా మంది వున్నారు.

గతేడాది కాలంలో జమ్మూకాశ్మీర్ స్వయం ప్రతిపత్తిని రద్దుచేయటం, అయోధ్య భూ వివాదం విషయంలో ఏకపక్షంగా వ్యవహరించటం, వలస కార్మికుల సమస్యలపై నిర్లక్ష్యంగా వ్యవహరించడం, ఆదివాసీలు, దళితులు, మైనార్టీ ప్రజల హక్కులకు భంగం వాటిల్లే విధంగా సుప్రీంకోర్టు తీర్పులు, ఆదేశాలు యివ్వటంలో దుర్మార్గంగా వ్యవహరించింది. ప్రజాస్వామ్యాన్ని రక్షించడంలో న్యాయవ్యవస్థ పాత్ర కీలకమైనదిగా ఉండి, ఎటువంటి రాజకీయ పక్షపాతం, జోక్యంలేకుండా ఉండాలని రాజ్యాంగ నిపుణులు, న్యాయకోవిదులు ప్రస్తావిస్తున్నప్పటికీ న్యాయవ్యవస్థ తన కర్తవ్యాన్ని గాలికాదిలేసి అధికారంలోకొచ్చిన ప్రభుత్వం చేతిలో ఒక పావుగా మారుతోంది. బిజేపీకి

ప్రభుత్వ, యాజమాన్యాల ఉద్దేశ్యపూరిత నిర్లక్ష్య ఫలితమే విశాఖలో జరుగుతున్న వరుస 'పారిశ్రామిక ప్రమాదాలు'

మే నెల 6, 7 తేదీలలో ఎల్.జి. పాలిమర్స్‌లోనూ, 13-8-2020న జవహర్‌లాల్ నెహ్రూ ఫార్మాసిటీలోని విశాఖ సాల్వెంట్ రసాయన పరిశ్రమలోనూ, ఆగస్టు 1న హిందుస్థాన్ షిప్‌యార్డులోనూ వరుస ప్రమాదాలు ప్రజలను భయభ్రాంతులకు గురిచేస్తున్నాయి. 1997లో హెచ్.పి.సి.ఎల్.లో స్పియర్లు పేలి జరిగిన విస్ఫోటనంలో 67 మంది కార్మికులు కాలి బూడిదైపోయిన సంఘటన నుండి తేరుకుంటున్న సమయంలో అదే కంపెనీలో 2013న కూలింగ్ టవర్ పేలిన సంఘటనలో 38 మంది కాలిపోగా 27 మంది కార్మికులు చనిపోయారు. 14 మంది తీవ్రమైన గాయాలతో పట్టణంలోని వివిధ హాస్పిటల్స్‌లో జాయిన్ అయ్యారు. చనిపోయిన కార్మికులు ఎక్కువమంది వివిధ రాష్ట్రాల నుండి వచ్చిన వలస కార్మికులు కావడం, ఎంతమంది పనిచేస్తున్నదీ సరైన రిజిస్టర్లు నిర్వహించక పోవడంతో, వాస్తవంగా ఎంతమంది ప్రమాదానికి గురైనారన్న విషయం నేటికీ వెలుగుచూడలేదు. 1997లో జరిగిన ప్రమాదంపై పర్యవరణవేత్తలు, ప్రజాతంత్రవాదులు, ఎ.ఐ.ఎఫ్.టి.యు రాష్ట్ర నాయకత్వం స్పందించి చేసిన డిమాండుతో కేంద్ర ప్రభుత్వం కూడా నాడు స్పందించి, జైన్ కమిటీని ఏర్పాటు చేసింది. ఆ కమిటీ సిఫారసులు ఏమిటన్నది నేటికీ వెలుగుచూడలేదు. వరుస ప్రమాదాలు జరుగుతూనే వున్నాయి. కార్మికులు చనిపోతూనే వున్నారు.

ఎల్.జి.పాలిమర్స్ ఘటన

కరోనా లాక్‌డౌన్ కారణంగా ఉత్పత్తిని నిలిపివేసిన ఎల్.జి. పాలిమర్స్ కంపెనీ (ద.కొరియా) తిరిగి ప్రారంభించబోగా 6-5-2020 ఉ. 2.50 ప్రాంతంలో స్టోర్స్ గ్యాస్ లీకై, మే నెల 7వ తేదీన 12 మంది సమీప గ్రామస్థులు, 25న మరో ముగ్గురు ప్రజలు చనిపోయారు. 34 పశువులు చనిపోయాయి. జలకాలుష్యంతో త్రాగేనీరు విషతుల్యమైంది. వచ్చని చెట్లు, గడ్డి సైతం మాడిపోయాయి. చుట్టుపక్కలున్న ఆరు గ్రామాల ప్రజలు (వెంకటాపురం, వెంకటాద్రినగర్, పద్మానాభపురం, ఎస్.సి. & బి.సి. కాలనీ, నందమూరినగర్, ఆర్.ఆర్. వెంకటాపురం) ఈ సంఘటనలో బాధితులుగా మారిపోయారు. ఈ గ్యాస్ లీక్ ప్రభావం సమీప కొత్తపాలెం,

గోపాలపట్నం వరకు ప్రజలు అనుభవించారు. ప్రమాదంతో గ్యాస్ పీల్చుకున్న ప్రజలు రోడ్డు మీద, తమ ఇళ్ళ సమీపాన, పారిపోతూ దారిలోనూ పడిపోతున్న దృశ్యాలు టి.వి.లో చూసిన ప్రజలందరినీ కలచివేసింది. మంచి నిద్రలో వున్న సమయం కావడంతో, వాసనను పసిగట్టేలోపునే ఇళ్ళనిండా గ్యాస్ నిండి పోవడంతో, నిద్రలోనే కొంతమంది విగత జీవులుగా మారిపోయారు.

పరుగులు పెట్టి, పడిపోయినవాళ్ళు, తలకు గాయాలైనవారు, కాళ్ళు విరిగినవాళ్ళు, కంటిచూపు పోయినవాళ్ళు, ఇలా ఎంతోమంది బాధితులున్నారు. నేటికీ, శ్వాసకోశ ఇబ్బందులతో, శరీరంపై పుళ్ళుపడి బాధలు అనుభవిస్తున్నారు. చనిపోయినవారికి కోటి రూ॥లు నష్టపరిహారం చెల్లించి, తమ బాధ్యత తీరిపోయినట్లు రాష్ట్ర ప్రభుత్వం ఉదాసీనంగా వ్యవహరించింది. ఇతర ప్రజాసంఘాలు వాస్తవ సేకరణకు వెళ్ళినపుడు పోలీసులు అరెస్టు చేయడం, యాజమాన్య రక్షణకేనన్న అభిప్రాయం, అనుమానాలు వ్యక్తమయ్యాయి.

సంఘటనపై స్పందించిన విశాఖ ప్రజలు, ప్రజాతంత్రవాదులు, వివిధ ప్రజాసంఘాలు, ప్రతిపక్ష పార్టీలు బాధ్యులైన అధికారులపై, కంపెనీ యాజమాన్యంపై చర్య తీసుకోవాలని, అధికారులను అరెస్టు చేసి కఠినంగా శిక్షించాలని, పరిశ్రమను జనావాసాలకు దూరంగా తరలించాలని డిమాండు చేస్తున్నాయి. సంఘటనపై జిల్లా కలెక్టర్ ఆధ్వర్యంగా హై పవర్ కమిటీని ఏర్పాటు చేసారు. కంపెనీ సి.ఇ.ఓ.తో సహా టెక్నికల్ డైరెక్టర్స్, ఆపరేషన్ అడిషనల్ డైరెక్టర్స్, హెచ్.ఓ.డి., ఎస్.ఎం.ఎస్. ఇన్‌ఛార్జిని, టీంలీడర్ ప్రొడక్షన్‌ని, ఇంజనీర్లని, ఒక ఆపరేటర్ని, డ్యూటీ ఆఫీసర్ని, నైట్‌షిఫ్ట్ సేఫ్టీ ఆఫీసరును, మొత్తం 12 మందిపై పోలీసు కేసులు పెట్టి అరెస్టు చేశారు. కేసు కొనసాగుతుందని ఇన్వెస్టిగేషన్ ఆఫీసర్ ఎ.సి.పి, ద్వారాకా సబ్-డివిజన్ తెలియజేశారు.

యాజమాన్యం నిర్లక్ష్యం, ఎం.6 ట్యాంక్ డిజైన్ లోపం, రిఫ్రిజిరేషన్, కూలింగ్ సిస్టమ్ సరిగా లేకపోవడం సర్క్యూలేషన్ సిస్టమ్ సరిగా లేకపోవడం, బలహీనమైన రక్షణ వ్యవస్థ, భద్రతారాహిత్యం, రిస్క్ రెస్పాన్స్, పూర్ మేనేజిమెంటు, సరైన అవగాహన లేకపోవడం,

ప్రధానంగా, లాక్‌డౌన్ తర్వాత ట్యాంక్ లోడ్, కెపాసిటీ టెస్టింగ్, అత్యవసరమైన ప్రొసీజర్స్ అనుసరించకపోవడం వంటి కారణాలుగా పరిశీలనలో వెల్లడైన విషయాలు.

హై పవర్ కమిటీ రిపోర్టును రాష్ట్ర ప్రభుత్వానికి అందజేశారు.

- యాజమాన్య నిర్లక్ష్యమని కమిటీ స్పష్టం చేసింది.
- కావున యాజమాన్యంపై క్రిమినల్ కేసు పెట్టి కఠినంగా శిక్షించాలి.
- జనావాసాల మధ్యనున్న కంపెనీని ఆరుసార్లు విస్తరించారు. ప్రమాదం జరిగినప్పుడు అలారం మోగడం ద్వారా ప్రజలను అప్రమత్తం చేయడంలో విఫలమయ్యారు. వెంటనే పరిశ్రమను తరలించాలి.
- తర్వాత చనిపోయిన ముగ్గురికి నేటికీ నష్టపరిహారం చెల్లించలేదు. వెంటనే చెల్లించాలి.
- ఇప్పటికీ అనేక రుగ్మతలు ఈ ఘటన వల్ల ప్రజలను బాధపెడుతున్నాయి. యాజమాన్యం ఖర్చుతో గ్రామాల్లో ఒక హాస్పిటల్ కట్టి, నిరంతర వైద్య సేవలు ఉచితంగా చేపట్టాలి.
- కన్ను, చెవి, ముక్కు, గొంతు సమస్యలు ఏర్పడినవారికి నిపుణులైన వైద్యులచే వైద్యం అందుబాటులోకి తేవాలి.
- పాడిపశువులు, భూసార కాలుష్య బాధితులందరికీ నష్టపరిహారం చెల్లించాలి.
- రక్షిత మంచినీటి సరఫరాను ఏర్పాటు చేయాలి!!

ఎల్.జి. పాలిమర్స్ ఘటన తర్వాత పరిశ్రమల శాఖ మేల్కొని, విశాఖలో 20 పరిశ్రమలు ప్రమాదకరమైనవిగా గుర్తించింది. వీటిలో అధిక శాతం జనావాసాల మధ్యలోనే వున్నాయని, ఇవి వెదజల్లే కాలుష్యం అనారోగ్య సమస్యలను సృష్టిస్తున్నాయని చెప్పింది. స్పెషల్ ఆడిట్ తనిఖీల్లో 10 శాతం పరిశ్రమలను వెంటనే మూసివేయాలన్నది. 50 శాతం పరిశ్రమల్లో కనీస భద్రతా ప్రమాణాలు పాటించడంలేదని చెప్పింది.

జవహర్‌లాల్ నెహ్రూ ఫార్మాసిటీ

రాంకీ యాజమాన్యానికి 2004లో ప్రభుత్వం 2143 ఎకరాల భూమి

కేటాయించారు. అక్కడున్న 15-20 గ్రామాలను పునరావాస కేంద్రాలకు తరలించింది. ఫార్మా డెవలప్‌గా వున్న రాంకీ - గ్రీన్ బెల్టు పేరుతో 914 ఎకరాలు తీసుకుంది. ఆ భూమిని ప్లాట్లు వేసి అమ్ముకొని 134 కోట్ల వరకు లబ్ధి పొందింది. పరిశ్రమల నుండి సంవత్సరానికి 75 వేలు డెవలప్‌మెంటు ఛార్జీల క్రింద వసూలు చేస్తున్నది. వ్యర్థాల నిల్వకోసమంటూ మరో 4 వేలు అదనంగా తీసుకుంటున్నది. విషతుల్య వ్యర్థాలను శుద్ధిచేసేందుకు కిలోమీటరుకు 2 వేలు చార్జి చేస్తున్నది. కోట్లు కూడబెట్టుకుంటూ భద్రతా ప్రమాణాలను గాలికి వదిలేసారు. ఆ కాలుష్యానికి సమీప గ్రామాలు కాలుష్య బారినపడి, ప్రజలు అనారోగ్యం పాలవు తున్నారు. ఫార్మాకు అనుకుని వున్న లేడి, లేనాం గ్రామాలను తరలించాలని పునరావాసం కల్పించాలని ఆ గ్రామాల ప్రజలు ఎన్నాళ్ళ నుండో కోరుతున్నారు. అందుకు అయ్యే వ్యయం భరించడానికి ఇష్టపడక, మీ చావు మీరు చావడని అలా వదిలేసారు.

ఫార్మా కంపెనీలో ఇప్పటికి 60 సార్లు రియాక్టర్లు పేలి, 74 మంది వరకు చనిపోయారు. సులభతర వాణిజ్యం పేరుతో ప్రభుత్వం తెచ్చిన జీవో నెం.27 నిఘా సంస్థల కోరలు పీకేసింది. తనిఖీ చేసే అధికారం నిఘా సంస్థలకు లేకుండా చేసింది.

ఆగస్టు 13న పరవాడ ఫార్మా “విశాఖ సార్వెయింగ్”లో అతిపెద్ద పేలుడు సంభవించింది. అందులో మిథైల్, డోలమైట్, ఆల్కహాల్ వంటి మండే స్వభావం కలిగిన 15 రకాల రసాయనాలను శుద్ధిచేసి పంపుతుంటారు. కాలంచెల్లిన పురాతనమైన ట్యాంకులు కావడం, ఉత్పత్తి ఆగితే లాభాలు రావని, వాటి నిర్వహణను నిర్లక్ష్యం చేయడం, అనుభవంలేని కాంట్రాక్టు పనివారిని వాటి నిర్వహణ విధుల్లో వుపయోగించడం వంటి కారణాలు ప్రమాదానికి కారణాలుగా వున్నాయి. ఉష్ణోగ్రతల స్థాయిలను పరిశీలించడంలో లోపంతో వరుసగా 3, 4 ట్యాంకుల్లో పేలుడు సంభవించి ఆ ప్రాంతం దద్దరిల్లిపోయింది. ఈ ప్రమాదం కూడా రాత్రి 11 గం|| ప్రాంతంలో జరగడంతో సమీప గ్రామాల ప్రజలు ఆ శబ్దానికి, మంటలకు, దట్టంగా వ్యాపించిన పొగతో ఉక్కిరిబిక్కిరై పరుగులు తీసారు. పేలుడు స్థాయి పది కిలోమీటర్ల వరకు వ్యాపించింది. అక్కడ చెలరేగిన మంటలు, ఇతర పరిశ్రమలకు వ్యాపించి వుంటే మొత్తం విశాఖ చరిత్రలో మరో పెద్ద ఉపద్రవంగా మారి వుండేది. ఆ సమయంలో పరిశ్రమలో కార్మికులెవ్వరూ లేరని

బుకాయించిన యాజమాన్యం, చివరికి నలుగురు వ్యక్తులకు కాలిన గాయాలయ్యా యన్నారు. మరో కార్మికుడు తీవ్రంగా కాలి చనిపోయాడు. ఆ కుటుంబానికి 15 లక్షల పరిహారం ప్రకటించి చేతులు దులుపుకున్నారు. అక్కడ నిర్మాణానికి 120 పరిశ్రమలు అనుమతి పొందగా 80 పరిశ్రమల్లో పనులు జరుగుతున్నాయి.

ఈ ప్రమాదాలకు రాంకీ సంస్థల అధినేత అయోధ్య రామిరెడ్డి బాధ్యత వహించవలసి వుంటుంది. అతను వైసిపి రాజ్యసభ సభ్యునిగా హోదాలో వున్నాడు. లాక్‌డౌన్ కాలంలోనూ, వీటిలో ఉత్పత్తిని ఆపలేదు. చనిపోయిన కార్మికుని చూడడానికి కూడా ఇవ్వరు. లాక్‌డౌన్ సాకుతో రోజుకు 12 గం||లు నిర్బంధంగా కార్మికుల చేత పనిచేయస్తూ లాభాలు పోగేసు కుంటున్నారు. కనీస వేతనాలు అమలుచేయరు. చట్టాలు, నిబంధనలు ఇక్కడ వర్తించవు. తీవ్రమైన ప్రమాదాలు జరిగిన తరువాత కమిటీలు వేసి కాలయాపన చేయకుండా ముందుగా యాజమాన్యాలపై క్రిమినల్ కేసులు పెట్టి, కఠినంగా శిక్షించాలి.

హిందుస్థాన్ షిప్‌యార్డు ప్రమాదం

విశాఖలో ఎంతో పురాతనమైన ఓడల నిర్మాణ కేంద్రం. మొదట హిందుస్థాన్ స్టీమ్ నేవిగేషన్‌గా వాల్‌చంద్, హీరాచండీల ఆధ్వర్యంలో ప్రైవేటు యాజమాన్యంగా 1941లో ప్రారంభమైన పరిశ్రమ తరువాత భారత ప్రభుత్వరంగ పరిశ్రమగా నిర్మాణాలు చేపట్టింది. ఎంతో నైపుణ్యం కలిగిన కార్మికులు, అనేక ఎక్సలెన్సీ అవార్డులు పొందిన పరిశ్రమ. ప్రభుత్వ నూతన, అర్ధిక, పారిశ్రామిక విధానాలలో భాగంగా పరిశ్రమకు ఆర్డర్లు ఇవ్వకుండా, ప్రభుత్వరంగంలో కార్మికులు సరిగా పనిచేయరనే అపవాదును విస్తృతంగా ప్రచారం చేసిన పాలకులు, తిరిగి ప్రైవేటువారికి అప్పజెప్పే ప్రయత్నం చేసారు. కాని షిప్ బిల్డింగ్‌లో లాభాలు రావని, నిర్మాణ వ్యయం ఎక్కువగా వుంటుందని ఎవ్వరూ ముందుకు రాలేదు. చివరకు కార్మికుల ఒత్తిడితో పక్కనే నేవల్ బేస్ వుండటంతో సమస్యకు పరిష్కారంగా షిప్ యార్డును నేవల్ యాజమాన్యానికి అప్పగించారు. రిటైరయిన నేవల్ ఆఫీసర్లనే సి.ఎం.డి.లుగా నియమిస్తున్నారు.

షిప్‌యార్డు చరిత్రలో ఆగస్టు 1న జరిగిన క్రేన్ ప్రమాదంతో ఒక్కసారిగా నగరం మరొక్కసారి ఉలిక్కిపడింది. ఎన్నడూ ఇంత పెద్ద ప్రమాదం షిప్‌యార్డులో జరగలేదని, ఇది

పూర్తిగా ప్రస్తుత యాజమాన్యం యొక్క నిర్లక్ష్యమేనని స్పష్టంగా తెలుస్తున్నది.

విశాఖ వరుస ప్రమాదాల జాబితాలో ప్రభుత్వ పరిశ్రమ కూడా చేరిపోయింది.

ఆగస్టు 1న ఉదయం 11:40 ని|| సమయంలో రెండు నిముషాల వ్యవధిలోనే భారీ క్రేన్ పేకమేడలా కూలిపోయింది. ఆ సమయంలో క్రేన్ కేబిన్‌లో 9 మంది సిబ్బంది ఉన్నారు. అంతమంది కేబిన్‌లో వుండరు. షిప్‌యార్డు యాజమాన్యం 2015లో 70 టన్నుల లోడ్ కెపాసిటీ గల క్రేన్ నిర్మాణం కోసం అనుపమ క్రేన్ సంస్థతో ఒప్పందం కుదుర్చుకుంది. ఆ సంస్థ 3 సం|| కిందటే ఒప్పందం కుదుర్చుకుని విడిభాగాలను డంప్ చేసి నిర్మాణం పూర్తిచేయకుండా వెళ్ళిపోయింది. తరువాత “గ్రీన్ ఫీల్డ్” అనే మరో సంస్థతో ఒప్పందం కుదుర్చుకున్నారు. దాని నిర్వహణ, పర్యవేక్షణ బాధ్యతను “లీడ్ ఇంజనీర్స్” అనే సంస్థకు అప్పగించారు. మరికొన్ని పనులను “స్ట్రాడ్ 7” అనే మరో సంస్థకు ఇచ్చారు. ఒక క్రేన్ 70 టన్నుల లోడ్ కెపాసిటీతో పని చేయాలంటే దాని నిర్మాణం 100 టన్నుల సామర్థ్యం గల బరువును ఎత్తగలిగే విధంగా ఉండాలి. 3 సంస్థలకు బాధ్యతలను అప్పజెప్పడం, వాటి మధ్య సమన్వయలోపం, నాణ్యమైన, కెపాసిటీకి తగిన సామర్థ్యం గల మెటీరియల్‌ను వాడకపోవడంతోనూ, స్థాయిని మించిన బరువును ఎత్తడం వల్లనూ క్రేన్ ఒక్కసారిగా లిప్తపాటులో కుప్పకూలిపోయింది. కాంట్రాక్టులు చేతులు మారడంలో లోపాయికారీ అవినీతి ఒప్పందాలేమైనా వున్నాయేమోనన్నది విచారణలో వెల్లడి కావలసి వుంది. కూలిన క్రేన్ క్రిందపడి, కేబిన్‌లో వున్న 9 మంది కార్మికులతో పాటు కిందనున్న మరో కార్మికుడు మొత్తం 10 మంది అక్కడికక్కడే నుజ్జయి ప్రాణాలు పోగొట్టు కున్నారు. అన్ని ప్రమాదాలలోలానే కార్మిక సంఘాల ఆందోళనలతో మృతుల కుటుంబాలకు 50 లక్షల చొప్పున పరిహారం ప్రకటించారు.

ప్రమాదంలో వెలుగు

చూడవలసిన అంశాలు

క్రేన్ కొనుగోలు ఒప్పందంలోని డౌలైతనం, సంస్థ చైర్మన్ ఆగస్టు నెలాఖరున రిటైర్ అవబోతున్నందున, ఆలోపే క్రేన్ నిర్మించాలనే ఉద్దేశంతో కార్మికులపై ఒత్తిడి పెంచి, నిద్రాహారాలు లేకుండా పనిచేయించడం ఎందుకు జరిగింది? క్రేన్ బిగించే ముందే దాని భాగాల సామర్థ్యం ఎంత, 3 సం|| నాడే మెటీరియల్ యార్డులో “అనుపమ సంస్థ” పారేసి, ఎందుకు తప్పుకుంది? ➡

న్యాయవ్యవస్థ డాల్లతగాన్ని మరోసారి బహిర్గతపరిచిన ప్రశాంత్ భూషణ్ కేసు వివాదం

సుప్రీంకోర్టు న్యాయవాది ప్రశాంత్ భూషణ్ జూన్ 27, 29 తేదీలలో ట్విట్టర్లో చేసిన ట్వీట్లను ఆధారంగా చేసుకుని సుప్రీంకోర్టు సుమోటోగా తీసుకుని, ప్రశాంత్ భూషణ్కు జూలై 22న కోర్టు ధిక్కార నోటీసిచ్చింది.

ఈ ట్వీట్లలో హార్టీ డేవిడ్సన్ బైక్పై కూర్చున్న సిజేఐ బాబ్జీ ఫోటోని ప్రస్తావిస్తూ లాక్డౌన్ సమయంలో సామాన్యులకు సుప్రీంకోర్టులో న్యాయం పొందే హక్కును నిరాకరించి, విహరించటం ఎంతవరకు సమంజసమన్నది ఒకటి కాగా, రెండోది భవిష్యత్లో చరిత్రకారులు గత ఆరు సంవత్సరాలుగా భారతదేశంలో ప్రజాస్వామ్యం ఎలా నాశనమైందో చూడటానికి, ఈ విధ్వంసంలో సుప్రీంకోర్టు పాత్రను మరియు మరీ ముఖ్యంగా చివరి నలుగురు సిజేఐల పాత్రను చూడొచ్చు అన్నారు. సామాజిక మాధ్యమాల్లో తీవ్ర చర్చనీయాంశంగా మారిన ఈ ట్వీట్లపై సుప్రీంకోర్టు వివరణ కోరి, క్షమాపణ చెప్పమని ఆడగగా; క్షమాపణలను చెప్పడాన్ని

నిరాకరించిన ప్రశాంత్ భూషణ్, 'క్షమాపణ కోరను, ఔదార్యం చూపమని ఆడగను' అని తన అభిప్రాయాన్ని స్పష్టంగా న్యాయస్థానానికి నివేదించాడు.

జస్టిస్ సుదర్శన్రెడ్డి, మదన్.బి.లోకూర్, రుమాపాల్, జి.ఎస్.సింఘ్వి, అస్తాబ్ ఆలమ్తో పాటు 12 మంది మాజీ న్యాయమూర్తులు, దేశవ్యాప్తంగా 3 వేల మంది ప్రముఖులు ప్రశాంత్ భూషణ్ కేసులో సుప్రీం వైఖరిని వ్యతిరేకిస్తూ, ఈ వ్యాఖ్యలు న్యాయమూర్తులు ఆత్మపరిశీలన చేసుకోవడానికి, అలాగే సుప్రీంకోర్టు రాజ్యాంగబద్ధంగా నిర్వహించాల్సిన పాత్రను గుర్తుచేశాయని వారు అభిప్రాయపడ్డారు. చివరికి ఈ కేసులో సుప్రీంకోర్టు విధించిన శిక్ష ఒక రూపాయి జరిమానా లేదా మూడు నెలలు జైలు శిక్ష మూడేళ్ళ పాటు న్యాయవాద వృత్తి నుంచి సస్పెన్షన్గా వుండటంతో రూపాయి జరిమానాను చెల్లించి, తన పోరాటాన్ని కొనసాగిస్తానని చెప్పటంతో వివాదం ముగిసింది. అయితే ఈ

కేసు సందర్భంగా దేశ న్యాయవ్యవస్థ పనితీరు మరోసారి చర్చనీయాంశమైంది.

న్యాయవ్యవస్థ జవాబుదారీతనం, పనిచేస్తున్న తీరుపైన, గతంలో తీవ్రమైన విమర్శలు, అసంతృప్తులు వెళ్ళబుచ్చిన సందర్భాలు అనేకం వున్నాయి. న్యాయపీఠంపై వున్నవారిలో కనీసం 20 శాతం మంది అవినీతిపరులని సుప్రీంకోర్టు ప్రధాన న్యాయమూర్తిగా పనిచేసిన జస్టిస్ వెంకటాచలయ్య చేసిన వ్యాఖ్య అప్పట్లో పెద్ద దుమారమే రేపింది. పదేళ్ళ క్రితం అలహాబాద్ హైకోర్టుపై దాఖలైన కేసు సందర్భంగా సుప్రీం ధర్మాసనం చేసిన వ్యాఖ్యలు నిజాయితీ కలిగిన న్యాయమూర్తులపై సైతం నీలినీడలు కమ్ముకొంటాయని, దయచేసి వాటిని వెనక్కి తీసుకోవాలని హైకోర్టు తరపున పిటిషన్ దాఖలు చేసిన సందర్భంలో, "మీరిప్పుడు స్పందించాల్సిన సమయం కాదు... ఆత్మవిమర్శ చేసుకోవాల్సిన సమయం" అంటూ సుప్రీం ధర్మాసనం ఆ

(తరువాయి 16వ పేజీలో)

→ 3 సం॥ ముందుపడేసిన మెటీరియల్ ఏ పరిస్థితిలో వుందీ, నిపుణులతో ఎందుకు తనిఖీ చేయించలేదు? మొదటి సంస్థతోనే ఎందుకు నిర్మింపచేయలేదు. మొ॥ విషయాలు విచారణలో వెల్లడి కావలసి వుంది. 17 కోట్ల 75 లక్షల విలువైన క్రేన్ నిర్మాణంలో యాజమాన్యం కక్కుర్తి ఏమైనా వుందేమోనన్న కోణంలోనూ విచారించాలి.

ప్రమాదానికి గల కారణాలపై విచారించడానికి రెండు కమిటీలు ఏర్పాటు చేశారు. ఎ.యు. మెకానికల్ సివిల్ ఇంజనీరింగ్ నిపుణులు, మరో ముగ్గురు అధికారులతో కమిటీ ఏర్పాటు చేసామని కలెక్టర్ వినయ్చంద్ ప్రకటించారు. దానితోపాటు సంస్థ అంతర్గతంగా సి.ఎం.డి. సహా ఏడుగురు డైరెక్టర్లతో మరో కమిటీ వేసారు. ఆ నివేదిక వివరాలు కార్మికులకు వెల్లడి చేయవలసి వుంది.

విశాఖలో పేరుకుపోతున్న

"అమ్మోనియం నైట్రేట్" నిల్వలు

విశాఖలోని పారిశ్రామిక ప్రాంతాలకు దగ్గరలో "అమ్మోనియం నైట్రేట్" నిల్వచేసే భారీ గోడౌన్లు వున్నాయి. 18, 19 తేదీలలో 2 లక్షల 60 వేల టన్నులు ఓడరేవు ద్వారా విశాఖకు వచ్చింది. దానిని షిప్ నుండి అన్లోడ్ చేసి లారీల ద్వారా రోడ్డుమార్గం ద్వారా గోడౌన్లకు చేర్చి

నిల్వచేస్తారు. ఇక్కడ నుండి, అవసరమైన వారికి రోడ్డుమార్గం ద్వారానే రవాణా చేస్తుంటారు. అలా తరలించడంలో సరైన భద్రతాచర్యలు తీసుకోరు. తరలించే టైంలో అది కరిగి రోడ్డు మీద పడి, వాహనాలు స్క్రీడ్ అయ్యి తరచూ ప్రమాదాలు జరుగుతుంటాయి. విశాఖలోని గోడౌన్లలో ఎప్పుడూ 30 వేల టన్నుల నిల్వలుంటాయి. పారిశ్రామిక ప్రాంతంలో ఆ గోడౌన్లు వుండడం ప్రమాదకరమని, పరిమితిని మించి నిల్వచేయడం వల్లనూ, భద్రతా ప్రమాణాలు పాటించడంలో ఏమరపాటు జరిగినా భారీ ప్రమాదం జరిగే అవకాశం వుందని, దాని ప్రభావం ప్రక్కనే వున్న కోరమాండల్, హెచ్.పి.సి.ఎల్. కంపెనీలపై పడితే మొత్తం విశాఖపట్నం భస్మీపటలం అయిపోతుందని పర్యావరణవేత్తలు, మాజీ ఐ.ఎ.ఎస్ ఆఫీసర్ ఇ.వి.ఎస్. శర్మలాంటివారు హెచ్చరించినా, నిల్వలు పెంచుతూనే వున్నారు. కేంద్ర, రాష్ట్ర ప్రభుత్వాలు బాధ్యతారాహిత్యానికి, నిర్లక్ష్యానికి ఇది నిదర్శనం. నైట్రేట్ నిల్వలున్న గోడౌన్ పేలి బీరుట్లో 120 మంది చనిపోయిన సంఘటనలు విశాఖవాసులను భయకంపితులను చేస్తున్నాయి.

గోదాములలో తదుపరి నిల్వలు వుంచరాదని పి.సి.బి. అధికారులు నిషేధం విధించారు. నిల్వలను బాగా తగ్గించాలని,

నిపుణులు సూచిస్తున్నారు. విశాఖ ఓడరేవుకు దగ్గరలో వున్న గోడౌన్లలో నిల్వచేయడం, తరలించడం సౌకర్యంగా వుంటుందనే వుద్దేశంతో ఎక్కువభాగం విశాఖలోనే నిల్వ చేస్తున్నారు. ఈ నెల 23వ తేదీన రష్యా నుంచి 25 వేల టన్నుల అమ్మోనియం నైట్రేట్తో ఓడ పోర్టులో దిగుమతి కోసం ఎదురుచూస్తున్నది. మరో నాలుగు రోజుల్లో మరో 14,500 టన్నులతో మరో నౌక వస్తుందంటున్నారు. వీటిని ఏంచెయ్యాలన్న దానిపై అధికారులు మల్లగుల్లాలు పడుతున్నారు.

నరసరావుపేట ఎం.పి. లావు శ్రీకృష్ణ దేవరాయలు అమ్మోనియం నైట్రేట్ నిల్వలపై ప్రధానికి లేఖ రాశారు. ప్రైవేటు గోదాముల్లో నిల్వచేయడంపై ఆందోళన వ్యక్తం చేశారు. వీటిని నగరానికి దూరంగా ఉండేలా చర్యలు తీసుకోవాలని, జాతీయ విపత్తుల నివారణ సంస్థ ఆధ్వర్యంలో సురక్షిత నిల్వ, రవాణా ప్రణాళికలు రూపొందించాలని కోరారు.

ఈ మొత్తం ప్రమాదాలు, ప్రమాద కారక నిల్వలకు వ్యతిరేకంగా ఒక బలమైన ఐక్య ప్రజా ఉద్యమ నిర్మాణం జరగాలి. కార్మికసంఘాలు, ఈ పరిస్థితులపై కార్మికుల్లో అవగాహన కల్పించి సంఘటితంగా పోరాటాలకు పూనుకోవలసి వుంటుంది.



వివిధ ప్రాంతాలలో కా||జస్వంతరావుకు పార్టీ శ్రేణుల ఘన నివాళులు

విజయవాడ, 28-8-20 :

సిపిఐ(ఎం.ఎల్) కేంద్ర కార్యదర్శి వర్గ సభ్యులు కా||పోలవరపు జస్వంతరావు సంతాప సభ 28-8-20న తరిమెల నాగిరెడ్డి భవన్ లో జరిగింది. సిపిఐ(ఎం.ఎల్) జిల్లా నాయకులు కా||యు.వీరబాబు అధ్యక్షతన జరిగిన ఈ సభలో పలువురు నాయకులు, కార్యకర్తలు పాల్గొన్నారు. కా||జస్వంతరావు నిబద్ధుడైన నాయకుడని, మార్క్సిజం, లెనినిజం, మావో ఆలోచనావిధానం పట్ల అచంచలమైన విశ్వాసం కలిగినవాడని, సమకాలీన ఆర్థిక, రాజకీయ విశ్లేషణలు చేయటంలో నిష్ణాతుడని ఈ సందర్భంగా మాట్లాడిన వక్తలు పేర్కొన్నారు. ఆయన వదలి వెళ్ళిన కర్తవ్యాన్ని పరిపూర్తి చేయటానికి దీక్ష వహించటమే ఆయనకిచ్చే నివాళిగా ఈ సంతాపసభలో మాట్లాడిన కామ్రేడ్స్ దివికుమార్, కె.విను, ముప్పాళ భార్గవశ్రీ తదితరులు పేర్కొన్నారు. ఆ కామ్రేడ్ మరణానికి సంతాప సూచకంగా సభ రెండు నిమిషాలు మౌనం పాటించింది. ఈ సంతాపసభకు ముందుగా సిపిఐ(ఎం.ఎల్) విజయవాడ నగర సీనియర్ నాయకులు కామ్రేడ్ టి.పూర్ణచంద్రరావు జస్వంతరావు చిత్రపటానికి పూలమాల వేసి నివాళి అర్పించారు.

నందిగామ, 28-8-20 :

‘జనశక్తి’, ‘క్లాస్ స్ట్రగుల్’ పత్రికల సంపాదకులు; తరిమెల నాగిరెడ్డి మెమోరియల్ ట్రస్టు కార్యదర్శి, సిపిఐ(ఎం.ఎల్) కేంద్ర కార్యవర్గసభ్యులు కా||పోలవరపు జస్వంతరావు సంతాపసభ కృష్ణాజిల్లా నందిగామ రైతుకూలీ సంఘం(ఆం.ప్ర) కార్యాలయంలో 28-8-20న జరిగింది. కా||జస్వంతరావు 50 సం||పైగా విప్లవోద్యమ కార్యకలాపాలకు అంకితమై తన యావత్తు జీవితాన్ని నిబద్ధతతో పీడిత ప్రజల విముక్తికై అలుపెరగని కృషి సల్పిన విప్లవ కమ్యూనిస్టు ఉద్యమ నాయకుడని పార్టీజిల్లా నాయకులు కా||రాంబాబు అన్నారు. విప్లవోద్యమానికి అంకితమై ప్రజలను విప్లవ కార్యాచరణలోకి తీసుకు రావటమే కా||జస్వంతరావుకు నివాళిగా పేర్కొన్నారు.

కా||జస్వంతరావు చిత్రపటానికి ముందుగా పూలదండ వేసి జోహార్లు తెలిపారు. ఈ కార్యక్రమంలో రైతుకూలీ సంఘం జిల్లా ఉపాధ్యక్షులు కా||యాదల నాగేశ్వరరావు, స్త్రీవిముక్తి సంఘటన జిల్లా కార్యదర్శి, కా||కామేశ్వరి తదితరులు పాల్గొని జోహార్లు

తెలిపారు. కా||జస్వంతరావు మృతికి 2 నిమిషాలు మౌనం పాటించి సభను ప్రారంభించారు.

బందరు, 28-8-20 :

సిపిఐ(ఎం.ఎల్) కేంద్ర కార్యవర్గ సభ్యులు కా||పోలవరపు జస్వంతరావు సంతాపసభ 28-8-20న మచిలీపట్నం ఇంగ్లీషుపాలెంలో కా||యద్దనపూడి సోని మెమోరియల్ హాలునందు జరిగింది. సభకు ఏబిఎఫ్ టీయూ(న్యూ) రాష్ట్ర కార్యవర్గ సభ్యులు కా||ముచ్చు సుధాకరరావు అధ్యక్షత వహించారు. కా||జస్వంతరావు చిత్రపటానికి పూలమాలలు, పూలతో పార్టీ కార్యకర్తలు, ప్రజాసంఘాల నాయకులు నివాళు లర్పించారు. ఒక నిమిషం మౌనం పాటించి శ్రద్ధాంజలి ఘటించారు.

సిపిఐ(ఎం.ఎల్) జిల్లా నాయకుడు కా||జె. జగన్ మాట్లాడుతూ కా||జస్వంతరావుగారితో తన తొలి పరిచయాన్ని గుర్తుచేసుకొన్నారు. సభలో ఆయన చెప్పే ఉపన్యాసాలు, అధ్యయన తరగతుల్లో ఆయన చెప్పే పాఠాలు గొప్ప ప్రభావాన్ని పడేశాయన్నారు. కా||ముచ్చు సుధాకరరావు మాట్లాడుతూ కార్యకర్త నుండి కేంద్ర అగ్రనాయకులుగా 50 సం||లు విప్లవోద్యమంలో అంకితభావంతో కృషిసాగించి మనకు ఆదర్శప్రాయంగా నిలిచారన్నారు. రైతుకూలీసంఘం(ఆం.ప్ర) జిల్లా నాయకులు కా||ఈపూరి రాంబాబు మాట్లాడుతూ ఆర్థిక విషయాలు సామాన్యులకు సైతం అర్థమయ్యేలా ఉపన్యసించేవారని అన్నారు. ఆ కామ్రేడ్ మృతి పార్టీకి, విప్లవోద్యమానికి తీవ్ర నష్టం అన్నారు. సభలో పార్టీ కార్యకర్తలు, సానుభూతిపరులు పలువురు పాల్గొన్నారు.

ఒంగోలు, 30-8-20 :

27-8-2020న హైదరాబాదులో అమరులైన సిపిఐ(ఎం.ఎల్) కేంద్ర కార్యవర్గ సభ్యులు కా||పి.జస్వంతరావు సంస్మరణ ఒంగోలులోని కా||తరిమెల నాగిరెడ్డి భవనంలో 30-8-20న నిర్వహించారు.

ఈ సభలో సిపిఐ(ఎం.ఎల్)జిల్లా కార్యదర్శి కా||డి.వి.ఎన్.స్వామి మాట్లాడుతూ ‘తాకట్టులో భారతదేశం’ గ్రంథంలోని విశ్లేషణలను నేటి గణాంకాలకు అన్వయించి కా||జస్వంతరావు సరళంగా అనేక రచనలు చేశారన్నారు. ఆ కామ్రేడ్ ఆశయాలకు పునరంకితమవుతూ పీడిత ప్రజాఉద్యమాలను ముందుకు తీసుకెళ్ళడమే ఆయన కర్పించే నిజమైన నివాళి అన్నారు. సిపిఐ(ఎం.ఎల్) జిల్లా నాయకులు కా||ఎన్.

లలితకుమారి మాట్లాడుతూ 2010లో ఒంగోలులో జరిగిన రైతుకూలీసంఘం రాష్ట్ర మహాసభలతోపాటు అనేక సభలలో తన ప్రసంగాలద్వారా కా||జస్వంతరావు స్పష్టమైన అవగాహన సందించారని కొనియాడారు.

స్త్రీవిముక్తి సంఘటన జిల్లా అధ్యక్షురాలు కా||డి.రేణుక, జనసాహితీ నాయకులు కా||ఎం.శ్రీహరి తదితరులు మాట్లాడి జోహార్లర్పించారు. సభా కార్యక్రమానికి ముందు కా||పి.జస్వంతరావుగారి చిత్రపటానికి పుష్పాంజలి ఘటించారు.

చోడవరం, 30-8-20 :

కా||పోలవరపు జస్వంతరావు సంతాపసభ 30-8-20న విశాఖజిల్లా చోడవరంలో జరిగింది. ముందుగా కా||పి.కోటిరెడ్డి కా||జస్వంత చిత్రపటానికి పూలమాల వేసి జోహార్లర్పించారు. అనంతరం హాజరైన వారంతా 2 నిమిషాలు మౌనం పాటించి నివాళి అర్పించారు.

కా||పి.కోటిరెడ్డి మాట్లాడుతూ కా||జస్వంత ప్రపంచంలోని, దేశంలోని పరిమాణాలకు, ఆర్థిక, సిద్ధాంత విషయాలకు మార్క్సిస్టు-లెనినిస్టు సిద్ధాంతాన్ని అన్వయించటంలో ఆయన విశిష్టత దాగి వున్నదని, ఎంతో నిబద్ధమైన కమ్యూనిస్టు మేధావిగా ఎదగడానికి వర్గ ఉద్యమాలతో పెనవేసుకున్న ఆయన జీవితం ప్రధాన కారణమన్నారు. కామ్రేడ్ జస్వంత అమరు లవ్వటం భారత విప్లవోద్యమానికి, మన పార్టీకి తీవ్రమైన లోటని, ఆ లోటును పూడ్చుకోవడానికి సమిష్టిగా, నిర్మాణ దక్షతతో విప్లవోద్యమంకోసం మనమంతా కృషి చేయడమే ఆయనకిచ్చే నిజమైన నివాళి అన్నారు. కా||మోహన్, కా||ఎన్.భాస్కర్ తదితరులు ఈ సభలో పాల్గొని జోహార్లర్పించారు.

పార్వతీపురం, 2-9-20:

విజయనగరంజిల్లా రైతుకూలీసంఘం ఆఫీసులో 2-9-20న కా||పి.జస్వంత సంతాపసభ కొమరాడ, సీతంపేట ప్రాంతాల ముఖ్యకార్యకర్తలు, నాయకులతో జరిగింది. రైతుకూలీసంఘం(ఆం.ప్ర) జిల్లా సహాయ కార్యదర్శి కా||పి.శ్రీనునాయుడు ఈ సభకు అధ్యక్షత వహించారు. కా||పి.కోటిరెడ్డి కా||జస్వంత ఫోటోకు పూలమాలవేసి జోహార్ల ర్పించారు. సుదీర్ఘకాలంపాటు విప్లవోద్యమం కోసం ఆయనచేసిన కృషిని, గిరిజన, రైతుకూలీ, వర్గ ఉద్యమాల్లో ఆయనకున్న అనుబంధాన్ని, జనశక్తి పత్రికను ఆర్గనైజింగ్ మలచటంలో ఆయన చేసిన కృషిని రైతుకూలీసంఘం(ఆం.ప్ర)

రాష్ట్ర సహాయకార్యదర్శి కా॥డి.వర్మ, కా॥పి.కోటిరెడ్డి వివరించారు. గిరిజన, రైతుకూలీరంగాల నాయకులు కా॥భాషా, కా॥నర్సింగరావు, కా॥వెంకటస్వామి తదితరులు మాట్లాడారు. కా॥కృష్ణవేణి, కా॥విశ్వేశ్వరరావు తదితరులు పాల్గొని జోహార్పించారు.

దుగ్గేరు, 3-9-20 :

విజయనగరంజిల్లా దుగ్గేరులో రైతుకూలీ సంఘం(ఆం.ప్ర) జిల్లా అధ్యక్షులు కా॥ఊయక ముత్యాలు అధ్యక్షతన సభ జరిగింది. కా॥జస్వంత్ గారి ఛాటోకు పూలమాల వేసి జోహార్పించిన అనంతరం కా॥డి.వర్మ, కా॥పి.కోటిరెడ్డి మాట్లాడారు. సామ్రాజ్యవాదులు దేశ సంపదను లూటీ చేయడంలో భాగంగా గిరిజన ప్రాంతాలపై, ఆదివాసీ ప్రజలపై చేస్తున్న దాడులను, విప్పి చెప్పడంతో, వీటిని ప్రతిఘటించడానికి గిరిజనోద్యమ ప్రాధాన్యత ఎంత అవసరమో తెలియజెప్పడానికి కా॥జస్వంతరావు తీవ్రమైన కృషిచేశారని వివరించారు. ఈ సభకు గిరిజన కార్యకర్తలు ఆనంద్, పీడక అప్పారావు, అసిరి, చిన్నప్ప, మరియు తదితరులు హాజరయ్యారు.

భట్టివలస, 4-9-20 :

విజయనగరంజిల్లా బొబ్బిలిదగ్గర గిరిజన గ్రామం భట్టివలసలో కా॥జస్వంత్ సంతాపసభ జరిగింది. రైతుకూలీసంఘం (ఆం.ప్ర) జిల్లా కమిటీ సభ్యులు కా॥వేణు అధ్యక్షత వహించారు. కా॥పి.కోటిరెడ్డి, కా॥డి.వర్మ, ఏబిఎఫ్ టీయు(న్యూ) రాష్ట్ర నాయకులు కా॥మదుగాని గోపాలం తదితరులు కా॥జస్వంత్ కృషిని స్మరించుకుంటూ మాట్లాడారు. బొబ్బిలి కళాసీ సంఘం నాయకులు బోగాది అప్పలస్వామి, కళాసీ కార్మికులు, రైతుకూలీసంఘం కార్యకర్తలు పాల్గొని నివాళులర్పించారు.

విజయనగరం, 30-8-20 :

విజయనగరం టౌన్ లో ఏబిఎఫ్ టీయు (న్యూ) నాయకులు కా॥రెడ్డి నారాయణరావు అధ్యక్షతన సంతాపసభ జరిగింది. పార్టీ నాయకులు కా॥బెహరా శంకరావు కా॥జస్వంత్ ఛాటోకు పూలమాలవేసి జోహార్పించారు. కార్మికసంఘం, ప్రజా సంఘాల కార్యకర్తలు కా॥గవరరాజు, కా॥అప్పలరాజు తదితరులు పాల్గొని నివాళి అర్పించారు.

అనంతపురం, 30-8-20 :

అనంతపురం పట్టణంలో సిపిఐ(ఎం.ఎల్) నాయకులు కా॥పి.చంద్రశేఖర్ అధ్యక్షతన కా॥జస్వంతరావు సంతాపసభ జరిగింది. సభకు ముందుగా కామ్రేడ్ జస్వంత్ చిత్రపటానికి కామ్రేడ్స్ అందరూ పుష్పాంజలి ఘటించారు.

ఒక నిమిషం మౌనం పాటించి సంతాపం తెలిపారు. సిపిఐ(ఎం.ఎల్)రాష్ట్ర నాయకులు కామ్రేడ్ సి.పెద్దన్న ఈ సందర్భంగా మాట్లాడుతూ ప్రస్తుత దేశ, రాష్ట్ర ఆర్థిక పరిస్థితులను విశ్లేషణ చేయటంలో కామ్రేడ్ జస్వంత్ మంచి కృషి చేశారన్నారు. టి.ఎన్ విశ్వేష్ణా వారసత్వాన్ని కొనసాగించాడన్నారు. కామ్రేడ్ జస్వంత్ వదలి వెళ్ళిన కర్తవ్యాలను నెరవేర్చటానికి అందరం పూనిక వహించాలన్నారు. ఇటీవల అమరులైన కామ్రేడ్ పెద్దక్కతో సహా ఈ సభలో లక్ష్మినారాయణ తదితరులు పాల్గొన్నారు. పలు కాలనీలనుండి శ్రామిక ప్రతినిధులు పాల్గొని నివాళులర్పించారు.

గుంటూరు, 2-9-20 :

కామ్రేడ్ జస్వంత్ సంస్మరణ సభ గుంటూరు శ్రామికనగర్ లో 2-9-2020న జరిగింది. సభకు సిపిఐ(ఎం.ఎల్) జిల్లా నాయకులు కామ్రేడ్ ఉల్లిగడ్డల నాగేశ్వరరావు అధ్యక్షత వహించారు. సభ ముందుగా రెండు నిమిషాలు మౌనం పాటించి కామ్రేడ్ జస్వంతరావుకు నివాళులర్పించింది. అనంతరం నాయకులు, ప్రజలు జస్వంతరావు ఛాటోవద్ద పూలు వంచి జోహార్లు పలికారు.

సిపిఐ(ఎం.ఎల్)రాష్ట్ర నాయకులు కామ్రేడ్ ఎస్.రూన్సి మాట్లాడుతూ కామ్రేడ్ జస్వంత్ ఉన్నత మధ్యతరగతి కుటుంబంలో జన్మించారని, డాక్టరు చదువుతూ విప్లవ రాజకీయాలను చేపట్టి, పీడిత ప్రజలపక్షం వహిస్తూ కామ్రేడ్ తరిమెల నాగిరెడ్డి ఆలోచనాధారణి స్వీకరించి పూర్తికాలం కార్యకర్తగా 50 సం॥ాలు జీవించాడన్నారు. జనశక్తి, క్లాస్స్ గుల్ పత్రికల సంపాదకులుగా, తరిమెల నాగిరెడ్డి మెమోరియల్ ట్రస్టు కార్యదర్శిగా, భారతదేశం గుర్తింపుకలిగిన మేధావిగా, మార్క్సిస్టు విశ్లేషకుడిగా ఘనమైన జీవితం గడిపారన్నారు. పార్టీ కేంద్రకార్యదర్శి వర్గసభ్యునిగా పార్టీ అనుసరించాల్సిన విధానాలు రూపొందించడంలో కీలకపాత్ర వహించాడన్నారు. ఆ కామ్రేడ్ బాటలో పయనించడం, లక్ష్యాలు సాధించడమే ఆయనకు అర్పించే నివాళి అన్నారు. సభలో కామ్రేడ్స్ దానబోయిన భాస్కరరావు, నీలాద్రి రాంబాబు తదితరులు పాల్గొని జోహార్పించారు.

నెల్లూరు, 28-8-20 :

మార్క్సిస్టు ఆర్థిక విశ్లేషకులు, విప్లవ మేధావి కా॥జస్వంతరావు సంతాపసభ 28-8-20న స్థానిక సందేమార్కెట్ కూడలిలోని కార్యాలయం వద్ద ఏబిఎఫ్ టీయు(న్యూ) నాయకులు కా॥పి.యానాదయ్య అధ్యక్షతన జరిగింది. ఈ సంతాపసభలో ఆటోడ్రైవర్స్ యూనియన్ గౌరవాధ్యక్షులు, సీనియర్ నాయకులు కామ్రేడ్ కృష్ణారెడ్డి కా॥జస్వంతరావు

చిత్రపటానికి పూలమాలవేసి జోహార్పించారు. సందేమార్కెట్ నాయకులు టి.రవేష్, హఫీజుద్దీన్, శరవణన్, సింధిల్, పిడిఎస్ఓ నగర కన్వీనర్ వి.దీప్తి తదితరులు జస్వంత్ కు విప్లవజోహార్లు అర్పించారు.

స్త్రీవిముక్తి సంఘటన జిల్లా కార్యదర్శి కా॥పి.కొండమ్మ మాట్లాడుతూ మంచివక్త, విప్లవ మేధావి అయిన కామ్రేడ్ జస్వంతరావు రాష్ట్ర, దేశవ్యాప్తంగా రాజకీయ, ఉద్యమ కార్యకలాపాల్లో వుంటూనే నెల్లూరుజిల్లా ఉద్యమాలతో సన్నిహిత సంబంధం కలిగి వున్నారని, సారా వ్యతిరేక ఉద్యమకాలంలో జరిగిన గొప్ప బహిరంగసభల్లో ముఖ్య ఉపన్యాసకులుగా పాల్గొన్నారని గుర్తుచేశారు. జిల్లాలో జరిగిన ఇనుపఖనిజ వ్యతిరేక పోరాటంలో పలుమార్లు ఉపన్యాసకులుగా వచ్చి సామ్రాజ్యవాద దోపిడి విధానాలను, కేంద్ర, రాష్ట్ర పాలకుల ప్రజావ్యతిరేక విధానాలను సోదాహరణంగా వివరించారన్నారు.

నిరాడంబరుడైన జస్వంతరావుగారి మరణం పార్టీకి, విప్లవోద్యమానికి తీరని లోటుగా పేర్కొంటూ వారి సహచరి శేషమ్మగారికి, వారి కుటుంబ సభ్యులందరికీ ప్రగాఢ సానుభూతి తెలియజేశారు.

జనశక్తి నగర్, 28-8-20 :

28-8-20 సా॥ 6 గం॥లకు నెల్లూరు పట్టణంలోని జనశక్తి నగర్ లో డా॥జస్వంత్ రావు మృతిపట్ల జనశక్తి నగర్ వాసులు, పట్టణ పేదలు, కార్మికులు తమ సంతాపాన్ని తెలియజేశారు. తరిమెల నాగిరెడ్డి పాఠశాలనందు ముందుగా కా॥జస్వంత్ గారి చిత్రపటానికి పూలు సమర్పించారు. ఆ సందర్భంగా కామ్రేడ్ జస్వంతరావుగారితో తమకు వున్న ఉద్యమ అనుబంధాన్ని, ఆయన చెప్పిన రాజకీయ తరగతులలో పాఠాలను మననం చేసుకున్నారు.

నర్సంపేట, 28-8-20 :

సిపిఐ(ఎం.ఎల్) కేంద్ర కార్యదర్శి వర్గసభ్యులు కామ్రేడ్ పి.జస్వంతరావు మృతిపట్ల నర్సంపేట తెలంగాణా స్థూపంవద్ద చౌరస్తాలో పార్టీ జోనల్ కమిటీ సంతాపం తెలియజేసింది. కా॥జస్వంత్ ఛాటోకు పూలదండ వేసి నివాళులు అర్పించారు; 2 నిమిషాలు మౌనం పాటించారు. ఈ సమావేశంలో సిపిఐ(ఎం.ఎల్) తెలంగాణా రాష్ట్ర నాయకులు కామ్రేడ్ మోడం మల్లేశం మాట్లాడుతూ కామ్రేడ్ జస్వంతరావు విద్యార్థి దశలోనే విప్లవ రాజకీయాల్ని పుణికి పుచ్చుకొని అతి, మితవాదాలను తోసిపుచ్చి ప్రజాయుద్ధ పంథాను ఎంచుకొని కడదాకా అంకితమైన నాయకులని పేర్కొంటూ నివాళు లర్పించారు. (తరువాయి 16వ పేజీలో)

నిరుపేద, దళిత యువతి మనీషా మరణానికి సంతాపాన్ని తెలియజేద్దాం

అగ్రకుల అణచివేతకు, పురుష దురహంకారానికి వ్యతిరేకంగా సంఘటిత పోరాటాలకు సన్నద్ధమవుదాం

కుల వివక్షత, మహిళలపై దాడులు ఎంత తీవ్రస్థాయిలో జరుగుతున్నాయో, మహిళలు, దళితులు ఎంతగా అభద్రతా స్థితిలో జీవిస్తున్నారో, ఉత్తరప్రదేశ్ లోని హత్రాస్ ఘటన మరోసారి స్పష్టం చేసింది. దాడికి గురై మరణించిన మనీషా వాల్మీకి కష్టం చేస్తే తప్ప గడవని నిరుపేద కుటుంబానికి చెందిన దళిత యువతి. చదువుకునేందుకు ఏ అవకాశాలు లేని పరిస్థితులలో తాను కూడా కష్టం చేస్తూ కుటుంబానికి ఆసరాగా ఉన్న యువతి. అత్యంత దారుణంగా, అమానవీయంగా తన గ్రామానికే చెందిన అగ్రకులపెత్తందారీ ధనిక కుటుంబాలకు చెందిన నలుగురు యువకుల చేతిలో లైంగిక దాడికి గురైంది. అగ్ర కులాధిపత్యం, పురుషాధిపత్యం కలగలిసి సాగించిన ఈ దాడి క్రూరత్వానికే పరాకాష్టగా నిలుస్తుంది. కాళ్ళు, చేతులు విరిచి, నాలుక కోసి, ఆమెపై అత్యాచారానికి పాల్పడ్డ వారి క్రౌర్యం మాటల్లో చెప్పలేనిది. ఘటన జరిగిన వెంటనే ఫిర్యాదు చేసినా పోలీసులు నిందితులపై ఏ చర్య తీసుకోలేదు. మీడియా పట్టించుకోలేదు. ఆమె పరిస్థితి విషమించి ఢిల్లీలోని హాస్పిటల్ కు తరలించాక, సోషల్ మీడియా ద్వారా బయటి ప్రపంచానికి తెలిసిన తర్వాత మాత్రమే మీడియా వర్గాలు స్పందించటం గమనార్హం. పదిరోజుల పాటు మృత్యువుతో పోరాడి, అంతులేని వేదనను అనుభవిస్తూ మనీషా మరణించింది. ఘటన జరిగిన వెంటనే కాకుండా రెండు మూడు రోజుల తర్వాత తాపీగా ఆమె శరీరంపై ఉన్న నమూనాలను పరీక్షల నిమిత్తం పంపారు. ఇంకా తాపీగా 5 రోజుల తర్వాత నిందితులపై కేసు నమోదు చేశారు. చనిపోయిన మనీషా దేహాన్ని కనీసం చూడటానికి కూడా ఆమె కుటుంబీకులను రానివ్వకుండా చేసి, అర్ధరాత్రి పూట పోలీసులే దహనం కావించటం మహా విషాదం. కేసు విచారణలో జాప్యం చేయటం, ప్రతిపక్షాలను గ్రామంలోకి అడుగుపెట్టనివ్వకపోవటం అన్నీ నిందితులను రక్షించటానికే.

మనీషా ఘటన ఇంకా ప్రజ్వరిల్లుతూ ఉండగానే ఉత్తరప్రదేశ్ లో మరో రెండు దురాగతాలు బయటపడ్డాయి. బలరాంపూర్ లో 22 సం॥ యువతిపై సామూహిక అత్యాచారం జరపటంతో పాటు తీవ్రంగా హింసించటంతో

ఆమె చనిపోయింది. నిందితులే స్పృహలేని స్థితిలో ఆమెను తీసుకువచ్చి ఇంటి వద్ద వదిలేసిపోయారు. హాస్పిటల్ కు తరలించేలోపే ఆమె మృతి చెందింది. బదోహి జిల్లాలో బహిర్బామికుని వెళ్ళిన 14 సం॥ బాలిక తల చిద్రమైన స్థితిలో పొలాల్లో శవంగా కనిపించింది. ఇంకా మధ్యప్రదేశ్, రాజస్థాన్, హర్యానా రాష్ట్రాల్లోనూ ఇదే పరిస్థితి. మనీషా ఘటన దేశవ్యాపితంగా నిరసనలకు దారితీసి నందున నష్టపరిహారం ప్రకటించేసి పాలకులు చేతులు దులుపుకోవాలనుకుంటున్నారు. అల్లర్లు జరగకుండా నివారించటానికే అర్థరాత్రి తామే దహనం చేయాల్సి వచ్చిందని నిస్సిగ్గుగా ప్రకటించుకుంటున్నారు. మనీషా బ్రతికి ఉండగా నిందితులు దాడిచేస్తే, చనిపోయాక మనీషా కుటుంబంపై రాజ్యం దాడి చేసింది. కలెక్టర్ స్థాయి అధికారులు సాంత్యన పేరుతో ఆ కుటుంబానికి నోరుమూసుకోమనే హెచ్చరికలే చేస్తున్నారు. నిష్పక్షపాతమైన విచారణ జరిపి దోషులను కఠినంగా శిక్షించాల్సి ఉండగా వాటిని దాటవెయ్యటానికే నష్టపరిహారం డ్రామా ఆడుతున్నారు.

భారత గ్రామీణంలో పాతుకుపోయి ఉన్న పూర్వీక వ్యవస్థలోని రెండు ప్రధాన పార్శ్వాలు పై ఘటనలన్నింటిలో స్పష్టంగా కనపడు తున్నాయి. ఒకటి అగ్రకులాధిపత్యం కాగా, మరొకటి పురుషాధిపత్యం. దేశంలో, ప్రత్యేకించి ఉత్తరభారతదేశంలో దళితులపై దాడులు నానాటికీ తీవ్రమౌతున్నాయి. అగ్రకులాలకు వ్యతిరేకంగా ఎంత చిన్నపాటి ధిక్కరణ అయినా, ప్రశ్నించటమైనా తీవ్రనేరంగా పరిగణింపబడి దళితులు దాడులకు గురవుతున్నారు. అగ్ర కులస్తులు చేసిన నేరాలకు కూడా దళితులే శిక్షలు అనుభవిస్తున్నారు. తాము కోరినప్పుడు లొంగి తీరాల్సిందేననే పురుషాధిపత్య ధోరణి కూడా ఇక్కడ సర్వసాధారణమైనదే. ఏమాత్రం ప్రతిఘటించినా ఆధిపత్యశక్తులు హత్రాస్ ఘటన వంటి క్రూరత్వంతో కూడిన దాడులను మళ్ళీ మళ్ళీ చేస్తాయి. నిరుపేదలే ఈ దాడులకు గురవటం యాదృచ్ఛికం కాదు. పూర్వీక వ్యవస్థ స్వభావమే అది. స్వదేశీ పరిపాలన మొదలైన 70 సం॥ తర్వాత కూడా దళితులలో అత్యధికులు భూమిలేని నిరుపేదలుగానే, గ్రామీణ

పెత్తందార్ల దయాదాక్షిణ్యాలపై ఆధార పడవలసిన స్థితిలోనే ఉన్నారు. నిరుపేద దళిత మహిళ ఈ వ్యవస్థలో హీనాతిహీనంగా పరిగణింపబడుతోంది. దీనికి తోడు అగ్రకుల ఆధిపత్య భావజాలాన్ని బాహటంగా సమర్థించే బిజెపి రాష్ట్రంలోను, కేంద్రంలోను అధికారంలో ఉన్న తర్వాత ఆధిపత్య శక్తులకు ఇక అడ్డే లేకుండా పోతోంది. ఉన్నావ్ లో అత్యాచార బాధితురాలు సాక్ష్యం చెప్పకుండా వుండటానికి నడిరోడ్డుపై పెట్రోల్ పోసి చంపారు. బాధితురాలి కుటుంబ సభ్యులుగా ఉన్న తండ్రిని, మేనత్తని కూడా హత్య చేశారు. ప్రస్తుత హత్రాస్ ఘటనలో సాక్ష్యం చెప్పే వీలు లేకుండా నాలుక కోసి, వెన్నుముక విరిచి వేశారు. వరుసగా జరుగుతున్న ఘటనలలో సాక్ష్యలేవీ దొరకకుండా బాధితులను అంతమొందించాలనే క్రౌర్యంతో ఘటనల పరంపర సాగుతున్నది. నిర్భయ చట్టంతో పాటు అమలులో ఉన్న అన్ని చట్టాలు, నష్టపరిహారాలు అప్పుడప్పుడూ బాధితులకు తాత్కాలిక ఉపశమనాన్ని కలిగిస్తాయే తప్ప దాడులకు కారణమైన వ్యవస్థ జోలికి పోవటం లేదు. నిర్భయ చట్టాన్ని తీసుకు వస్తూ పాలకులు అత్యంత కఠినచట్టం చేశామని చెప్పుకున్నారు. మహిళలపై లైంగిక దాడుల పరంపర ఆగనే లేదు. భవిష్యత్తులో కూడా నిర్భయ చట్టంవల్ల, దిశ చట్టం వల్ల మహిళలకు భద్రత లభిస్తుందనుకోవటం కల్ల.

తమ దోపిడీని నిరాటంకంగా కొన సాగించుకోవటానికి పాలకులు, సామ్రాజ్యవాద శక్తులు ఇక్కడి పూర్వీక వ్యవస్థను, అందులో భాగంగా కులవివక్షతను, పురుషాధిపత్యాన్ని పెంచి పోషిస్తున్నాయి. ఈ వ్యవస్థపై పోరాడటం ద్వారా మాత్రమే, పూర్వీక సంకెళ్ళను బ్రద్దలు కొట్టటం ద్వారా మాత్రమే తమపై జరుగుతున్న దాడులకు అడ్డుకట్ట వేయగలుగుతామన్న చైతన్యాన్ని దళితులు, మహిళలు, మొత్తంగా పేద ప్రజలు పెంపొందించుకోవాలి. భూమి కోసం, భుక్తి కోసం, అత్యవినాశకం కోసం పీడిత ప్రజలందరూ ఐక్యంగా ఉద్యమించాల్సిన అవసరాన్ని ఇలాంటి సందర్భాలు వదేపదే గుర్తుచేస్తున్నది.

ఎస్.రూపాన్ని,

**రాష్ట్ర అధ్యక్షులు,
రైతు కూలీ సంఘం (ఆం.ప్ర)**

భూమి సమస్యలూ, పునరావాస సమస్యలపై రెంపిచాడవరం ఐ టి డి ఏ కార్యాలయం ముందు ఆదివాసుల ధర్మా

తూర్పు గోదావరి జిల్లా దేవీపట్నం మండలంలోని కొండమొదలు, మంటూరు గ్రామాల ఆదివాసులు ఏజెన్సీ గిరిజన సంఘం నాయకత్వాన రంపచోడవరం ఐ.టి.డి.ఏ కార్యాలయం ముందు 10-9-2020 నాడు ధర్మా నిర్వహించారు. కాఫర్ డ్యూము వల్ల నిరంతరం ఏర్పడుతున్న వరద పరిస్థితిని అడ్డం పెట్టుకొని అరకొర పునరావాస చర్యలతో ఆదివాసులకు అన్యాయం తలపెట్ట చూస్తున్న విధానాలను నిలవేశారు. కొండమొదలు లోని 440 కుటుంబాలతో ప్రభుత్వం చేసుకొన్న ఎం.ఓ.యూ ప్రకారం 426 ఎకరాలు కొనుగోలు చేయాల్సి ఉండగా ఆ భూముల విషయం తేల్చుకుండా మండల తాసిల్దార్ పట్టా వున్న సొంత భూముల రైతులను భూములు చూసుకోవడానికి పునరావాస కాలని వద్దకు రమ్మనమని నోటిసు పంపడాన్ని ప్రశ్నించారు.

(చివరి పేజీనుండి)

ఈ చట్టాలు దారి తీస్తున్నాయి. వ్యవసాయ రంగంలో ఇప్పటికే బలపడుతున్న గైర్వాజరీ భూస్వామ్య విధానాన్ని, సామ్రాజ్యవాద ఫైనాన్స్ పెట్టుబడికి మరింత బలమైన సాంఘిక పునాదిగా మార్చి, సన్న, చిన్నకారు రైతాంగంపై, గ్రామీణ శ్రమజీవులపై మరింతగా ఈ చట్టాలన్నీ దోపిడీ పెనుభారం మోపుతున్నాయి.

రాజ్యాంగంలో వ్యవసాయం రాష్ట్రాల జాబితాలో ఉంటుంది. కానీ కేంద్రం వ్యాపార, వాణిజ్యాల విభాగం పేరుతో ఉమ్మడి జాబితాలో ఉన్న అంశంగా చూపి ఈ చట్టాలను చేసింది. దీనికోసం రాష్ట్రాల అనుమతి తీసుకోలేదు. 'ఒక దేశం ఒక మార్కెట్' పేరుతో రాష్ట్రాల అధికారాలను నామమాత్రం చేసి, తాము చెప్పే రాజ్యాంగ ఫెడరల్ స్ఫూర్తికే విఘాతం కల్గిస్తున్నది. జి.ఎస్.టి విషయంలో జరిగినట్లే అప్పటికి చెప్పాల్సిన అబద్ధాలు చెప్పి, చట్టాలు చేసి, తర్వాత తమ పద్ధతుల్లో తాము దూకుడుగా, దుర్మార్గంగా కేంద్రం వ్యవహరిస్తున్నది. ఇలాంటి కేంద్ర నిరంకుశ విధానాలకు వ్యతిరేకంగా జాతీయ ప్రజాతంత్ర శక్తులంతా ఏకం కావాలి.

నిజానికి సామ్రాజ్యవాదులు, ప్రపంచ బ్యాంకు చాలా కాలంగా చెబుతున్నవి ఇవే. వాటిని ప్రభుత్వాలు క్రమబద్ధంగా అమలు చేస్తూ వచ్చిన దాని కొనసాగింపే ఈ మూడు చట్టాల సారాంశం. రైతాంగానికి గిట్టుబాటు ధర అనేది ఒక హక్కుగా గాక ఒక డిమాండ్ - సప్లయ్ వ్యవహారంగా, ఒక బిచ్చంగా మారుస్తూ

తాసిల్దారు చెప్పిన చోటకు ఎవ్వరూ వెళ్ళకుండా రంపచోడవరం ఐ.టి.డి.ఏ ముందు ధర్మా చేసి ముందు 426 ఎకరాల భూములు కొనుగోలు విషయంను ప్రభుత్వం తేల్చాలని డిమాండ్ చేసారు. అదే విధంగా అవగాహనా పూర్వక ఒప్పందంలోని 150 ఎకరాల బంజరు భూములు సాగులో ఉన్న ఆదివాసులకు నష్టపరిహారం విషయం తేల్చాలని కోరారు. అదే విధంగా మంటూరు ఆదివాసులు తాము గంగవరం మండలం పీడతమామిడి వద్ద పునరావాసం కోరుతున్నామే ప్రభుత్వం నిర్వాసుతులైన ఆదివాసుల మనోభావాలను గుర్తించకుండా ఇందుకూరు వద్ద కాలనీ నిర్మాణం చేయబోవడాన్ని ప్రశ్నించారు. మంటూరు గ్రామంలో సర్వే చేసిన 300 ఎకరాల డి.పట్టా భూముల నష్టపరిహారం విషయం తేల్చాలని కోరారు. మొత్తం నిర్వాసిత

రైతాంగాన్ని మార్కెట్ శక్తుల దోపిడీ రథచక్రాలకు కట్టేస్తూ గత కాంగ్రెస్ ప్రభుత్వం లోపాయికారీగా చర్యలు తీసుకొంది. నిన్నటిదాకా చాటుమాటున సాగిన ఈ చర్యలన్నిటినీ చట్టబద్ధం చేయడం కోసమే కేంద్రంలోని బి.జె.పి ప్రభుత్వం ఈ వ్యవసాయ సంస్కరణల చట్టాలను చేసింది. ఈ చట్టాలన్నీ పూర్తిగా అమలులోకి వస్తే ముందు పేద, మధ్యతరగతి రైతాంగం దెబ్బతింటారు. దాని తర్వాత యాంత్రికరణలతోటి, గెంటివేతలతోటి రైతుకూలీలు, దళితులూ, చేతివృత్తుల ప్రజలూ ఘోరంగా నష్టపోతారు. కరోనా వల్ల అటు పట్టణాలు, ఇటు పల్లెల్లో ఉపాధి లేక అల్లాడుతున్న పరిస్థితి ఎల్లకాలం ఏర్పడబోతున్నది. కనుక ఈ చట్టాలను మొత్తం గ్రామీణ ప్రజానీకమంతా వ్యతిరేకించాలి.

మన రాష్ట్రంలో వై.సి.పి, తెలుగుదేశం పార్టీలు ఒకవక్క అప్రధాన విషయాలపై కొట్టుకొంటున్నట్లు కనపడుతూ, ప్రజలను పక్కదారి పట్టిస్తూ, మరోవక్క పార్లమెంటులో బిజెపి పెట్టే అన్ని బిల్లులను బేషరుతుగా బలపరుస్తూ లాలూచి కుస్తీలు పడుతున్నారు. తెలుగు జాతి, తెలుగు రైతుల ఆత్మగౌరవం కాపాడాలంటే కేంద్రం చేసిన ఈ చట్టాలు అమలు కాకుండా చర్యలు తీసుకోవాలి. కేంద్ర చట్టాలను వ్యతిరేకిస్తున్న రాష్ట్ర ప్రభుత్వాలతో సమన్వయం చేసుకొంటూ కేంద్రం చేసిన చట్టాల అమలును అడ్డుకోవాలి.

ప్రజల ఆహారభద్రతను దెబ్బతీసి, రాష్ట్రాల అధికారాలను కత్తిరించి, "ఒక దేశం ఒక

గ్రామాలలో పునరావాసానికి అర్హులై, 18 ఏళ్ళు నిండినవారు ప్రతి గ్రామంలో చాలా మంది ఉన్నప్పటికీ వారిని పునరావాసం ప్యాకేజీల నుండి మినహాయించడం అన్యాయమని, అందరికీ పునరావాసం కల్పించాలని డిమాండ్ చేసారు. కొండమొదలు పంచాయితీలోని కత్తనపల్లి, కొత్తగూడెం గ్రామాలలో ఇళ్ళ సర్వేను వెంటనే జరపాలని కోరారు. ఐ.టి.డి.ఏ గేటు బయట బైతాయించి ధర్మా చేసి ఏ.పి.వో ను కలసి సమన్వయం వివరించి చర్చించారు. ఈ కార్యక్రమానికి ఏజెన్సీ గిరిజన సంఘం నాయకులు కామ్రేడ్స్ చెదల వీరపురెడ్డి, తాతి బుల్లెబాబాయి, వేల్ల శ్రీరాములు, వంజం జోగారావు, వేంకటకృష్ణ, వేల్ల విజయ, చింతలాడ విజయ్ రెడ్డి తదితరులు నాయకత్వం వహించారు. ★

మార్కెట్ పేరిట సామ్రాజ్యవాద, దళారి, బడా కార్పొరేట్ వర్గాలకు భారతదేశ వ్యవసాయాన్ని అప్పనంగా అప్పగించూస్తున్న ఈ వ్యవసాయ సంబంధిత చట్ట సవరణలను తిప్పికొట్టేలా పోరాడమని భగత్ సింగ్ 113వ జయంతి సందర్భంగా రైతుకూలీ సంఘం (ఆంధ్రప్రదేశ్) (అఖిల భారత ఖేత్ మజ్దూర్ కిసాన్ సభ AIKMKS అనుబంధం) యావత్ ప్రజానీకానికి విజ్ఞప్తి చేస్తోంది. రైతుల పైననే కాకుండా బిజెపి ప్రభుత్వం కార్మికులపై, వారు పోరాడి సాధించుకొన్న హక్కులపై లేబర్ కోడ్ల పేరుతో ఈ పార్లమెంటు సమావేశాలలోనే చట్టాలు చేసి, పెద్ద ఎత్తున దాడి చేస్తున్నది. కనుక కార్మిక, రైతాంగ ప్రజా సమూహాలన్నీ కలసికట్టుగానూ, ఒకరికి మరొకరు సంఘీభావంగానూ నిలబడాలని కోరుతున్నాము. కేంద్ర రైతు వ్యతిరేక చట్టాలకు వ్యతిరేకంగా ఉద్యమించాలని విజ్ఞప్తి చేస్తున్నాం.

- ★ కేంద్ర రైతు వ్యతిరేక మూడు చట్టాలను రద్దు చేయాలి.
- ★ రైతుకూలీ, పేద, మధ్యతరగతి రైతాంగం, చేతివృత్తుల ప్రజలంతా ఐక్యంగా అన్ని రైతు వ్యతిరేక చట్టాల రద్దుకోసం ఉద్యమించాలి.
- ★ కార్మిక, విద్యార్థి, పీడిత రైతాంగ ఐక్యత పథిల్లాలి.

రైతుకూలీసంఘం(ఆం.ప్ర)
తెలంగాణ రైతుకూలీసంఘం
(AIKMKS అనుబంధం)

సామ్రాజ్యవాద, కార్వారేటు వర్గాల ప్రయోజనాలకోసం ముందుకు తెచ్చిన కేంద్రప్రభుత్వరైతాంగం, వ్యవసాయ వ్యతిరేక చట్టాలను తిప్పికాట్టండి

ఈ చట్టాల రద్దుకై రైతాంగం, కార్మికులు, పీడిత ప్రజలంతా ఉద్యమించండి

AIKMKS పిలుపు

కేంద్ర ప్రభుత్వం వ్యవసాయ సంస్కరణల పేరిట జూన్ నెలలో మూడు ఆర్డినెన్సులుగా విడుదల చేసిన వాటికి ఇటీవల పార్లమెంటులో చట్టరూపం ఇచ్చింది. రాజ్యాంగ విలువలే శిరోధార్యమని తాను చెబుతున్న మాటలను కూడా తుంగలో తొక్కి అన్ని అక్రమ మార్గాలకు దిగజారింది. జూన్ నుండి నేటివరకూ అప్పటి ఆర్డినెన్సులకూ, ఇప్పటి చట్టాలకు వ్యతిరేకంగా వివిధ ప్రాంతాలలో-ముఖ్యంగా పంజాబ్ హర్యానాల్లో రైతాంగ ఆందోళనలు ఉధృతంగా సాగుతున్నాయి. ఏ వ్యవసాయ శాస్త్రవేత్త కూడా ఈ చట్టాలను బలపర్చలేదు. చివరకు ఎన్.డి.ఎ.లోని పార్టీలు కూడా వీటిని వ్యతిరేకిస్తున్నాయి. వ్యవసాయ రంగంలోని పేద, మధ్యతరగతి రైతాంగ శ్రేణులపై ముప్పుల పేనిన ఉరితాడు లాంటి ఈ మూడు చట్టాలను తిప్పికొట్టేందుకు యావత్ ప్రజానీకం ఉద్యమించాలని ఏఐకెఎమ్కెఎస్ విజ్ఞప్తి చేస్తోంది.

వీటిలో ఒకటి-1955 నాటి నిత్యావసర వస్తువుల చట్టానికి సవరణ చేస్తూ చేసిన చట్టం. పాత చట్టం ప్రకారం ఆహార ధాన్యాలు, పప్పు దినుసులు, ఉల్లిపాయలు తదితరాలన్నీ నిత్యావసర వస్తువులు. వీటిని పరిమితికి మించి నిల్వ చేయడం, రవాణా చేయడం వంటివి నిషేధం. బ్లాక్ మార్కెట్తో ప్రజలకు నిత్యావసరాలు అందకుండా చేసే నల్ల వ్యాపారులకు వ్యతిరేకంగా సాగిన ప్రజా ఆందోళనల ఫలితంగా ఈ చట్టం వచ్చింది. నిత్యావసర వస్తువుల నిర్వహణ, సరఫరా చట్టం కిందే గతంలో ప్రజా పంటిణీ వ్యవస్థ, ఎఫ్.సి.ఐ వంటివి ఆహారధాన్యాల కొనుగోలు, నిర్వహణ, సరఫరాచేయడం వంటి చర్యల ద్వారా ప్రజలకు ఆహార భద్రతను ఎంతో కొంత కల్పించాయి. వాటన్నిటిని కొత్త చట్టం ద్వారా ఇప్పుడు బిజెపి ప్రభుత్వం రద్దు చేసింది. ఇక ఉల్లిపాయలు అక్రమంగా నిల్వ చేసి ధరలు పెంచారని ఎవరి మీదా దాడులు చేసే పరిస్థితి ఉండదు. నల్ల వ్యాపారుల అక్రమ వ్యాపారాలకు అడ్డు, అదుపు ఉండదు. 'భవిష్య వాణిజ్యం' పేరుతో ఆహారధాన్యాల, వ్యవసాయ ఉత్పత్తుల మార్కెట్ను స్వాధీనం చేసుకోవడానికి, బహుళజాతి గడ్డలు రైతాంగాన్ని పీక్కు తినడానికి కొత్త చట్టం దారి చూపిస్తున్నది. ఎఫ్.సి.ఐకి మంగళం పాదాలని కాంగ్రెసు కాలం నుండే ప్రయత్నాలు మొదలైనాయి. రెండోసారి అధికారంలోకి వచ్చాక బిజెపి ప్రభుత్వం ఇప్పుడు బాహుటంగా కరోనాను అడ్డంపెట్టుకొని ఈ ప్రజా వ్యతిరేక చట్టాన్ని చేసింది. ఇది నేరుగా పేదల పొట్టులు కొట్టే చట్టం. నెమ్మదిగా రేషన్ దుకాణాలను ఎత్తివేసి, ప్రజలలో వ్యతిరేకత రాకుండా పేదల ఖాతాలలో కొంతకాలం డబ్బులు వేసి, చివరకు ఏదీ లేకుండా మొత్తం ఎత్తివేయడానికి జరుగుతున్న పెద్ద కుట్ర దీనివెనుక వుంది.

కేంద్రం తెచ్చిన రెండో చట్టం-వ్యవసాయ మార్కెట్ కమిటీలనూ, యార్లను దెబ్బతీసేలా చేసిన చట్టం. దేశంలో రైతులు ఎక్కడికైనా వెళ్లి తాము పండించిన పంటను అమ్ముకోవచ్చునని ఈ చట్టం చెబుతున్నది. తమ పంటలను ఈవిధంగా అమ్ముకోగలగటం, సాధారణ రైతుల విషయంలో అసాధ్యం. ఎవరైతే మార్కెట్టును అదుపు

చేయగలుగుతారో వారే అమ్ముకాలను, కొనుగోళ్లను కంట్రోల్ చేస్తారు. రాష్ట్ర వ్యాప్తంగా వాణిజ్య, ఆహార పంటలు పండిస్తున్న రైతులకు న్యాయమైన ధరలు లభించనందున పడుతున్న కష్టనష్టాలన్నీ మనకళ్ళ ముందున్నవే. తమ పంటలను కొత్త చట్టంలో చెబుతున్నట్లు అమ్ముకోలేమని చిన్న, మధ్యతరగతి రైతులందరికీ తెలుసు. అయినకాడికి దళారీలకు, కమిషన్ ఏజెంట్లకు అమ్ముకోవడం తప్ప వారికి మరో మార్గం లేదు.

పొగాకు, మిర్చి, పత్తి, ధాన్యం తదితర పంటల రైతులు మార్కెట్ దళారీల మోసాలకు బలౌతూ, ఆత్మహత్యలకు పాల్పడుతున్న కాలంలో జరిగిన ప్రజాందోళనల ఫలితంగా వ్యవసాయ మార్కెట్ కమిటీల చట్టం వచ్చింది. దీనివల్ల ప్రాథమికంగా రైతాంగానికి మేలు కలిగింది. ఇప్పుడు 'ఏ సెన్సులు, చార్జీలు లేవు; మార్కెట్ యార్డులలోనే అమ్మాలి, కొనాలన్న నిబంధనేది లేదు; మండీల బయట కూడా ప్రైవేటు వారు కొనుగోలు చేయవచ్చు'ని చెప్పడం ద్వారా మార్కెట్ కమిటీలకు గ్రహణం పడుతోంది. అదే సమయంలో ఇక్కడ వున్న మరో మోసం ఏమంటే, ప్రైవేటు వ్యాపారులు ఎవరైనా కనీస మద్దతు ధర కంటే తక్కువకు రైతుల పంటలను కొనరాదన్న నిబంధన ఏదీ కొత్త చట్టంలో లేదు. ఒక క్రమంలో కనీస మద్దతు ధర అన్నదానిని కూడా బి.జె.పి ప్రభుత్వం రద్దుచేయబోతున్నదని అర్థమౌతోంది. ఈ రకంగా కనీస మద్దతు ధర ఊసే లేకుండా, ప్రైవేటు దళారీల తోడేళ్ళమంద ముందు రైతులను కట్టి పడవేయడమే ఈ చట్టం అసలు ఉద్దేశ్యం.

ఇక మూడో చట్టం-కాంట్రాక్టు వ్యవసాయానికి తలుపులు తీసే చట్టం. ఇప్పటికే భూస్వామ్య, వడ్డీవ్యాపార, దళారీ వర్గాలు, విదేశీ బహుళజాతి విత్తన, ఎరువులు, పురుగుమందు కంపెనీల వారంతా కలసి రైతుల, చేతివృత్తుల ప్రజల కష్టాన్ని, ఒక్క మాటలో చెప్పాలంటే మొత్తం గ్రామీణ భారతాన్ని కొల్లగొడుతున్నారు. ఈ దోపిడీ దొంగలకు తోడు కాంట్రాక్టు వ్యవసాయం పేరుతో బడా దేశీయ, బహుళజాతి కంపెనీలు వచ్చాయి. నిన్నటి దాకా వ్యవసాయ ఉత్పాదకాల అమ్మకం ద్వారా దోపిడీ చేసినవారు, ఇక నుండి మొత్తం వ్యవసాయ ఉత్పత్తి క్రమాన్నే శాసిస్తారు; రైతుకూలీలను, భూసారాన్ని, ప్రకృతిని మరింతగా దోపిడీ చేస్తారు, ధ్వంసం చేస్తారు. అనేక దేశాల అనుభవాలు దీనినే రుజువు చేస్తున్నాయి. ఇలాంటి వారి విచ్చలవిడి దోపిడీకి తలుపులు తెరవడమే ప్రస్తుత చట్టం లక్ష్యం. పంజాబ్లో బంగాళదుంప విత్తనాన్ని తమ అనుమతి లేకుండా విత్తినందుకు కోట్లాది రూపాయల అపరాధ నుంకం చెల్లించమని చిన్న రైతులకు వ్యతిరేకంగా మోన్ శాంటో బొంబాయిలో కోర్టుకి వెళ్ళింది. రైతుల ఆందోళనల తర్వాత ఆ కేసులను ఉపసంహరించుకొంది. ఇక నుండి ఇవే, ప్రతిచోటా, ప్రతి ఊర్లో జరుగుతాయి. రైతులు దొంగలుగా చిత్రించబడతారు. భూస్వామ్య, జమిందారి విధానం రద్దుకోసం పోరాడిన రైతులపై నయా జమిందారి వ్యవస్థను రుద్దటానికి (తరువాయి 23వ పేజీలో)